


دور

تنقید



ترجمہ: قلندر مومند



لیک: ولیم هنری ہاوسن

Ketabton.com



ویسٹوچ سیل

انتساب

۱. گران دوست محمد خان کامل مومند
۲. محترم ډاکټر مظهر علی خان صاحب
۳. اوډ اولسی ادبی جرگې

په نوم

چې زه ئې د تنقید په نظریاتی او عملی معنو پوه کړے
یم.

قلندر مومند

ټول حقونه د قلندر مومند ریسرچ سېل په حق کښې محفوظ دي

د کتاب نوم	تنقید
لیکونکے	قلندر مومند
څلورم ځل	2008
شمېر	1000
د چاپ ځانې	امن پریس باچا خان مرکز پېښور
قیمت	80/-
د موندلو درک	یونیورسټي بک اېجنسي خبر بازار پېښور

تنقید

تلخیص او تنقیه

قلندر مومند



قلندر مومند ریسرچ سیل پېښور

باعث تحریر آنکه

د بائرن د یو ډېر مشهور شعر ترجمه ده:
سرچې چې خپل نوم چاپ شوه وویښی نو
خوشحالیږی کتاب بیا کتاب وی که هیڅ پکښې نه وی بیا

هم.
ما چې دا مقاله لیکله نو خدایي گواه ده چې د
بائرن دا شعر مې ذهن کښې نه وه ځکه چې یو خو د دې
نه اگاهو هم زما تخلیقات چاپ شوی دی او ما خپل نوم
ډېر ځل چاپ شوه لیدلی ده او بله دا چې د دې مقالې د
لیکلو مقصد هېڅ چاپ کول وو نه. دا خو هسې ښوروا
کښې تیکه راغله.

د دې مقالې موضوع د تنقید مطالعه ده دا د ولیم
هنری هېسن (متوفی ۱۹۲۰ء) د مشهور او معروف
کتاب "انټروډکشن ټو د سټیډی او لټرېچر" د یو باب
تلخیص ده. دا باب د پښتو د ایم اے په تعلیمي نصاب
کښې شامل ده او د ایم اے شاگردان د دې کتاب په
حقله ډېر مشکلات محسوسوي. په تېر مارچ کښې زما
ځنې شاگردانو زه په دې مجبور کړم چې هغوی ته دا

کتاب سبقاً سبقاً وښيم. ما د هغوی د اسانۍ دپاره د دې کتاب څه نوټونه واخستل او هغوی ته مې پرې لکچرونه ورکړل. د لیکچرونو په دوران کښې ما دا محسوسه کړه چې د ځنو هغو ملگريو دپاره چې حالاتو ما نه لرې کړي دی دا نوټونه چاپ کړم او محض په دې غرض زه دې ته تیار شوم چې خپل نوم په چاپ کښې ووينم. دغو ملگريو کښې چې د ټولو نه اول کوم ملگر د زما ذهن ته راغلې وه هغه خور او گران اجمل وه:

اے غائب از نظر که شدی هم نشین دل

می بینمت عیان و دعا می فرستمت

هېسن په خپله مقاله کښې د مغربي ادب ځنو مشهورو لیکونکیو لیکونو او نظریو ته اشارې کړې وې. زما اراده دا وه چې دې مقالې سره یو "تعلیقات لُما" غنډې شے ولیکم چې دغه مشکلات حل شی خو د وخت د کمی په وجه زه دې ته تیار نه شوم ولې د دغه مشکل د حل دپاره ما دا وکړه چې د مقالې په متن کښې چې مختصراً څومره کېدے شه ما څه لږ غنډې وضاحت وکړو او زما یقین دے چې که لُستونکی زما مجبوری د ذهن مخکښې راولی نو ما به د دې دومره کوتاهی دپاره معاف کړی. ما دا اراده بالکل پرېښې نه ده که ما ته هر کله فرصت گټو له راغلو نو زه به دا تعلیقات خامخا لیکم او که خدائي ته منظوره وه هغه به د دې مقالې د تکملي په

حېث د دې دویم ایډیشن سره شاملوم. و ما توفیقي الا بالله.

گرانو لُستونکیو به دا محسوس کړے وی چې دا مقاله دومره زر فهم ته راتلونکې نه ده او د هېسن د پوره عبارت د تلخیص په وجه شاید چې پکښې زما د طرفه هم اشکال پیدا شوع وی خو حقیقت دا دے چې د دې نه زیاته اسانۍ نه ما خوښوله او نه مې کولے شوه.

هېسن دا مقاله د دې صدۍ په سر کښې ختمه

کړې وه نو ځکه د تنقید جدید ترینې نظریې چې د هغه د مقالې او د هغه د وفات نه پس ته خورې شوې دی هغه نه پاتې شوی دی مثلاً د تنقید په حقله مارکسی لیننی نظریه Marxistleninist theory یا د ژان پال سارتر Existentialism اوسنۍ نظریه چې د ادب او تنقید سره څومره تعلق لری بلکې د ټی ایس ایلېټ د روایت په نظریه هم پکښې څه نه دی وئیلی شوی. دغسې به ښاغلیو لُستونکیو ته دا هم محسوسېږي چې دې مقاله کښې د تنقید د ابتداء نه تر ۱۹۱۰ء پورې د تنقید د مختلفو نظریو بحث هم نه دے شوع. د دې وجه دا ده چې د ښاغلي هېسن مقصد دا نه وه چې د تنقید تاریخ بیان کړی هغه صرف د مبتدیانو (ښاغلیو لُستونکیو ته به احساس وی چې هېسن د مبتدی نه څومره لویه مطالبه کړې ده) د فائدي دپاره د تنقید د مطالعې اصول بیان

کړی دی او بس.

نو ځکه ما هم نه دغه بحثونه چېرلی دی او نه مې ورته اشاره کړې ده او که چا مشکل پسند لُستونکی ته پکښې په دې وجه څه کمه ښکاری نو زه د اول نه د دغه کمی اعتراف کوم.

د دې مقالې د لُستو نه مخکښې او پس چې زه د چا د تبحر علمي نه متاثره شوې يم او په دې سلسله کښې چې د کومو کومو استاذانو د علم نه ما فائده اخستې ده زه د هغو مننه کوم. دې استاذانو کښې ښاغلي دوست محمد خان کامل مومند، ډاکټر مظهر علی خان، پېغله مارگرېټ ايس هارېوېل، پروفېسر راول شکوه ملک او پروفېسر عزيز الصمد شامل دي.

قلندر مومند

۹ اپريل ۱۹۶۳ء

بسم الله الرحمن الرحيم

نحمده و نصلى على رسوله الكريم و على اتباعه و اهل بيته اجمعين.

تنقيد څه ته وائی:

تنقيد محاکمې ته وائی. او په عامو خبرو اترو او ادبي اصطلاح کښې ادبي نقاد هغه چاته وائی چې هغه د يو مخصوص خصوصيت او مشق له وجې ادبي تخليقات خپروي. د دغو تخليقاتو د حُسن او قبح اندازه لگوى او بيا پرې يوه فېصله کوى. خو تنقيدى ادب کښې هغه ادب هم شامل ده چې پکښې څه "فېصله" نه وي او په دې طريقه د تنقيدى ادب لاندې هغه ټول ادب راځي چې د ادب متعلق ليکلى شوى وي. که د دغه ليک مقصد تجزيه وي که محاکمه يا شرح او که دغه ټول څيزونه پکښې مشترک وي.

شاعري، ډرامه، ناول او د ادب نور اصناف براه

راست ژوند سره تعلق لری. د تنقید تعلق دغه شاعری،
پرامې، ناول او پخپله تنقید سره وی. که مونږ د تخلیقي
ادب دا تعریف وکړو چې دا ادب د ادب د مختلفو اصنافو
په ذریعه د ژوند ترجماني او شرح کوی نو تنقیدی ادب د
دغه تخلیقي ادب او د دې د اصنافو ترجمان او شارح ده.

په تنقید اعتراض:

مگر په تنقید باندې کېدونکيو اعتراضونو کېنې د
ټولو نه لوړه اعتراض دا ده چې که زموږ ادبي مطالعه
کېنې زموږ د ټولو نه لوړه فرض دا وی چې مونږ دې د یو
مصنف په مافی الضمیر خان پوه کړو نو بیا په کېنې د
نقاد د واسطې څه ضرورت ده؟ مونږ که د شیکسپیر یا
دانته په حقله خان پوهول غواړو نو په ځانې د دې چې د
دې لیکونکيو تخلیقات پخپله ولولو مونږ ولې د نورو
لستونکيو په معلوماتو تکیه وکړو او د کتاب لستلو په

ځانې د کتابونو متعلق کتابونه BOOK ABOUT BOOK ولې
ولولو. زموږ ژوند ډېر لنډ تنگ ده او مونږ د وخت دومره
فضول خرچی نه شو کولای. بیا په نننۍ زمانه کېنې د
حاشیو شرحو او نوټونو صنعت دومره ترقي کړې ده چې
زموږ لاسپړې د دغه صنعت د لاسه په اصلی کتابونو
تنگې شوې دي او بیا د دغه کتابونو په حقله کتابونه او
بیا د هغو په حقله کتابونه لیکلې کېږي چې اصلی ادب

کم او تشریحي ادب زیات شوی ده. نه یواځې دا بلکې
اوس علم مونږ ته د اصلی ذرائعو نه نه حاصلېږي، بلکې
دغه علم مونږ په سپکېد هېنډ یا تهرې هېنډ حیثیت
حاصلوو. یو نقاد په ملټن تنقید وکړی په دغه تنقید یو
بل نقاد خامه فرسائی وکړی او مونږ د ملټن په شاعری
او پیغام د خان پوهولو دپاره خامخا دا تنقیدونه ولولو. د
ملټن په حقله دغه نظریه د یو شیرر یا د یو میتھیو آرنلډ
کېده شی. دې کېنې اوس خطر ده چې مونږ به د شیرر
او آرنلډ په مطالعه کېنې دومره بوخت شو چې رانه به
ملټن پاتې شی. او دا خو ظاهره خبره ده چې په یو کتاب
باندې د لیکلې شوی تنقید مطالعه د دغه کتاب د
مطالعي نه زیاته سودمندې کېده نه شی. او دې کېنې
غټ نقصان دا وی، چې مونږ به د ادب او ادبي شخصیتونو
په حقله خپله رانې نه بلکې د یو نقاد او یا د بل نقاد رانې
لرو او دا به ډېره سطحی وی.

د تنقید ضرورت:

په موجوده وخت کېنې دا اعتراض وړنی خو ده.
خو د دې دا مطلب نه ده چې مونږ دې د تنقید د فائدو
نه منکر شو.

وروښه خو دا خبره یاد ساتل پکار دی چې تخلیقي
ادب او تنقیدی ادب کېنې د یو مطالعه کونکي د نقطه
نظر نه څه دومره لوړه فرق نشته مونږ د ادب دا تعریف

کوو چې ادب د هغو څيزونو بيان وي چې ژوند کښې پکښې مونږ ډېره دلچسپې اخلو. اوس په ژوند کښې له ټولو نه زيات دلچسپ څيز انفرادي شخصيت ده. او نقاد چې په يو ادبي تخليق تنقيد کوي نو اديب د هغه شخصيت مطالعه او تجزيه هم کوي چې ده نې په خپل تخليق کښې اظهار کړې وي. نو په دې دليل تنقيد هم د ژوند سره هغه علاقه لري کومه چې شاعري او د ادب نور اصناف لري او داسې تنقيدی ادب هم د تخليقی ادب يو قسم وگرځي.

په دې حال کښې دا مسئله اوس صرف د تنقيد د صحيح او غلط استعمال مسئله پاتې شي. او دا مسئله څه دومره گرانه مسئله نه ده. مونږ د خپلې تجربې نه هم دا مسئله زده کولې شو چې تنقيدی مطالعه کوم وخت سودمنده او کوم وخت مُضره ده؟

تنقيدی مطالعه هغه وخت ضرر رسنه شي چې مونږه د يو لونی ليکونکي پخپله د يو بل لُستونکي رانې باندې تکیه وکړو او کتاب ته د براه راست رسايي په ځانې د دغه نقاد رانې خپله کړو. دا زمانه د خلاصو زمانه ده او د علم د نورو څانگو غندي اوس دا مصيبت ادب ته هم راغلې ده او د سړي زړه کله کله دا غواړي چې د ځنو هغو ليکونکيو په حقله چې نه خوښي مونږ سره د لُستلو دپاره وخت شته او نه همت، د دغو خلاصو په رانې

اعتبار وکړو او د نورو خلقو په شان مونږ هم خلق په دې مرعوب کړو چې گڼی مونږ دغه ليکونکي لُستلی دی. د دغه غرض دپاره مونږ د هومر د اوډیسی په ځانې د دې کتابونو خلاصه لُستل غوره گڼو. اوس دا هم نه ده پکار چې سره دې د دې مخالفت وکړي چې دا خلاصه لُستل نه دی پکار. ځکه چې دا ناممکنه ده چې سره دې د ټولې دنيا د لُستلو قابل کتابونه پخپله لولي. که خبره دې ته راشي چې آیا که اوډیسی مونږ پخپله نه شو لُستلې نو د هغې خلاصه دې هم نه لولو. نو زه د دې په حق کښې نه يم ځکه چې زما په خیال د دې شهکار متعلق لږ علم د دې نظم نه د مطلق ناواقفیت په مقابله کښې غوره ده ژوند ډېر مختصر ده او مونږ په ډېر محنت هم د دنيا ټول ادب نه شو لُستلې. نو ځکه چې څومره لُستلې شو دومره غنیمت ده. او که دا لُستل د بل چا په واسطه وي نو مونږ دې ترې مخ صرف په دې وجه نه اړو چې دا د بل رانې ده. او دا کېدې شي چې دا مطالعه مونږ دې ته ولمسوي چې د دغه ليکونکي پخپله هم مطالعه وکړو. او یا د دې مطالعې نه په راتلونکي وخت کښې څه ادبي فائده واخلو. په دې سلسله کښې د والتیر مثال زمونږه ښه رهنمائی کولې شي. والتیر د اتلسمې صدۍ د عظیم ترینو ليکونکيو نه يو وه او ځکه دې ذاتی طور سره هم او د ادب تاریخ کښې د ده مقام په وجه هم ډېر اهمیت لري. د

داسې ليکونکي په حقله به ځنې سوالونه يو ځل خامخا زمونږ ذهن کښې پيدا کېږي. د هغه مقصد څه وه؟ د هغه طريق کار او کارنامې څه و؟ د هغه څومره ليکونه تاريخي اعتبار سره او څومره ادبي اعتبار سره اهميت لري؟ د داسې سوالونو که يو عام ځواب مونږ بيا مومو نو دا هم غنيمت ده. ځکه چې د والتير د تصانيفو شمار د ۶۲۰ نه زياتېږي او دا ديارلس شلې کتابونه هيڅوک هم نه شي لستلې نو اوس که لارې مورلې راپاسي او مونږ ته د څلورو سوؤ مخونو په کتاب کښې د والتير په حقله د هغه ټول معلومات راږي نو مونږ له پکار دی چې په شکريه ټي قبول کړو. د دې نه علاوه هره زمانه کښې ځنې واړه ليکونکي هم وی چې ښه ليکونه ئې کړي وی. اوس که څوک نقاد د دغو وړو ليکونکيو ښه ليکونه راټول کړي نو مونږ له پکار دی چې ترې فائده واخلو ځکه چې د دغه ليکونکيو ټول ليکونه لستل نه خو مفيد دی او نه ممکن. مونږ لره که يو طرفته د مصنفينو په حقله راتې ته مبالغه آمېز اهميت نه دی ورکول پکار نو بل طرف ته د دې اصولو نه هم انکار نه دی کول پکار چې زمونږ اصلي غرض د ادب مطالعه ده نه چې د دغه ادب شرح يا په دغه ادب د تنقيد او تبصرې مطالعه. د ادبي مطالعې بنيادی غرض دا وی چې د مطالعه کونکي او د مصنف يا اديب تر مېنځه ذاتي باهمی تعلق قائم شي نو ځکه د دې

غرض دپاره د نقاد د واسطې او وسيلې څه خاص ضرورت نه پېښېږي. مونږ د يو لوي کتاب پوره خوبې او حيات آموز محرکات هله محسوسولې شو چې دغه کتاب سره براه راست رابطه پيدا کړو. مفسر او مشرح دا خوبې او محرکات په ډېره وړه پېمانه مونږ ته رسولې شي. زما يو امريکني دوست چې د ادب ډېر نامتو اُستاد ده، ما ته يو ځل د خپل يو شاگرد قصه کوله. هغه ما ته ونيل چې زما شاگرد د شيکسپيئر په ډرامه "ټمن او ايتنهز" باندې د تحقيق کولو په غرض ما نه پښتنه وکړه چې دې سلسله کښې زه کوم کتاب ولولم. او زما ځواب ورته دا وه چې په "ټمن او ايتنهز" باندې د خان پوهولو دپاره د "ټمن او ايتنهز" نه غوره کتاب نشته. زه دا حقيقت يو ځل بيا سر دوباره کوم چې د يو کتاب د شرح يا د تبصرې مطالعه د هغه کتاب د مطالعې نعم البدل هيچرې نه شي کېده. د دغه کتاب په مطالعه کښې چې مونږ کوم زيار او منبود کوؤ هغه د ادبي کلچر د ذريعې په حيثيت د دغه کتاب په حقله د بل چا نه د حاصل کړي علم په نسبت په څو چنده زيات قدر او قيمت لري.

په تنقيدی ادب لستلو کښې د يو بل نقصان هم ډېر لوړ احتمال شته. که مونږ خان شرحو او تبصرو لستلو ته وقف کړو نو مونږ خان انفعالی طور سره د يو بل سړي راتې قبلولو او د هغه د فېصلو منلو ته وسپارو. دا ډېره

لویه خطر ده او چې څومره یو نقاد لوڼه وی دومره دا خطر هم لویه وی. لوڼه نقاد هغه ته وائی چې امتیازی علم پوهه او زورور شخصیت لری او داسې نقاد نه مونږ ډېر زر متاثره کېږو. د ده شعور فهم او ادراک، ته مونږ خپل شعور فهم او ادراک ډېر زر ایل کړو. نتیجه ئې دا شی چې مونږ د کتاب مطالعه د ده په سترگو شروع کړو. مونږ په کتاب کېنې هم هغه څه وینو کوم چې دے وینی. چې چرته دے غلطی کوی. هلته مونږ هم ورسره خان رضاکارانه طور باندې غلطوؤ. چې کوم څیز د ده د نظر نه پاتې شی هغه څیز مونږ هم نه وینو او زمونږ مطالعه او ذهن د ده د مطالعې او ذهن غلامی قبوله کړی. په دې طریقه دې د کتاب او زمونږ ترمېنځه د ترجمان حیثیت نه بلکه د دېوال حیثیت اختیار کړی. د رهنمایی په ځانې دے زمونږ لار ونیسی او زمونږ ذهن په خپله کار کول پرېږدی.

لکه څنگه چې مخکېنې وویل شو د تنقید د غلط استعمال نه د ډېرو سنگینو نتیجو راپیدا کېدو احتمال شته. خو د دې دا مطلب نه دے چې ادبی مطالعه کېنې دې مونږ د تنقید د اهمیت نه سترگې پټې کړو. د دې مطلب خو به یا دا وی چې مونږ د خپل ځان نه زیات هوښیار خلق نه تسلیموؤ او یا دا چې د نورو کسانو ژوره تجربه او برتر علمی قابلیت او هوښیارتیا هېو زمونږ

پکارېدې نه شی.

د تنقید لوڼه فرض دا وی چې زمونږ ذهن روښانه کړی زمونږ علم زیات کړی او مونږ کېنې د علم حاصلولو تلوسه پیدا کړی. که چېرې مونږ دا منو چې یو لوڼه شاعر مونږ ته د خپلو تخلیقاتو په ذریعه د ژوند مقصد نیسی او مونږ خان سره په دغه معنی کېنې شریکوی. نو مونږ له دا هم منل پکار دی چې یو لوڼه نقاد هم مونږ د ادب په معنی پوهوی او خان سره مو په دغه معنی کېنې یو کوی. رښتینې نقاد هغه علم لری چې د هغه د کار دپاره ضروری دے او د نقاد دغه علم زمونږ د علم نه زیات ژور، زیات پوخ او ځکه زیات د قدر قابل دے. د دې نه علاوه هغه د بصیرت پوهې او شعور خاصه ملکه لری. نو دا به یقیناً ډېره لویه خورده گیري وی که مونږ دا وواؤ چې داسې سره به یوه ادبی فنپاره کېنې زمونږ نه زیات څه نه وینی او دا به ډېر لوڼه حماقت وی چې مونږ دا فرض کړو چې د ده په مدد به مونږ په دغه فنپاره کېنې زیاته ښکلا، اهمیت او معنی نه مومو. نقاد مونږ ته همېشه د نظر یوه نوې زاویه نیسی او زمونږ هغه تاثرات چې مونږ محسوس کړی خو وی خو ظاهرو لې ئې نه شو، څرگندوی. هغه کله زمونږ رهنما وی راته لار نیسی او کله زمونږ د لارې ملگر وی او راته په لاره هغه څیزونه نیسی چې زمونږ نظر پرې ښویدلې وی. په دې طریقه هغه مونږ ته دا رازده

د پورتنۍ بحث نه باید چې ښکاره وی چې د تنقید دوه مقصدونه، تشریح او محاکمه وی. تر اوسه پورې دا دواړه مقصدونه نقادانو غبرګ او په یو ځانې استعمال کړي دي. د نقادانو اکثریت دا مني چې د تنقید اصلي غرض د یوې ادبي فن پارې متعلق فېصله کول دي. خو دغه نقادانو د دغه غرض دپاره تشریح نه تل تر تله د یوې ذریعې کار اخستې ده. ولې د څه مودې راسې د نقادانو یوې ډلې دا نظریه شروع کړې ده چې د تنقید صرف یو مقصد ده او هغه تشریح ده. دا ډله تشریح او محاکمه نه صرف بیل بیل بلکه متضاد څیزونه ګڼي. د دوی د خیال مطابق د نقاد کار محض او محض دا ده چې د یوې ادبي فن پارې تشریح او وضاحت وکړي او بس.

کوی چې مونږ دې په زیات ژور نظر او فکر او بهتر قوت تنقید د کتاب مطالعه وکړو. نقاد هغه وخت زمونږ نور هم زیات پکارېږي چې د زمونږ فکر او نظریو سره اختلاف کوی او هغه د ایمرسن خبره چې مونږ ته محض "هدایات" نه بلکې "اشتعال" هم راکوی. که مونږ د هغه مطالعه په هغه نظر کوو په کوم چې پکار ده، او زمونږ ذهن حاضر او بېدار وی نو هغه سره اختلاف یا اتفاق دومره لوڼه فرق نه پېدا کوی که مونږ هغه سره متفق یو او که ورسره اختلاف کوو، په هر صورت به مونږ د هغه د بصیرت او قوت نه فائده اخلو.

نکتي

۱. تنقید څه ته وائی. د تنقید عام تعریف.
۲. په تنقید عام اعتراضونه. د نقاد د واسطې عدم ضرورت. والتیر او مورل.
۳. تنقید هم یو تخلیقي عمل ده او د تخلیقي ادب سره مساوی حیثیت لري.
۴. د تنقید غلط استعمال. په پټو سترګو د نقاد هره خبره منل.
۵. د تنقید صحیح استعمال. تنقید زمونږ رهنمائی کوی.

که چېرې مونږ د یو ساعت دپاره د تنقید دا تعریف ومانو نو سوال راپیدا کېږي چې د یو مشرح په حیثیت د نقاد فرائض څه وی. او که مونږ په دې لږ غور وکړو نو راته به ثابته شي چې په دې حیثیت کېنې هم د نقاد کار لونه او گران ده. هغه به خان د هغه کتاب په مغز پوهوی، چې دې پرې تنقید کوی. هغه به د دې کتاب د بنسټیزه کوی د کتاب د عارضی او دائمی اهمیت تعین به کوی د هغې د معنی تجزیه او ترتیب به کوی. د هغو فنی اخلاقی اصولو وضاحت به کوی، چې د کتاب لیکلو په وخت کېنې ئې مصنف شعوری یا غیر شعوری طور سره خیال ساتلې ده. ده به د کتاب د اشارو وضاحت کوی او هغه څه به څرگندوی چې مصنف ئې په کنايه کېنې بیان کړې وی. هغه به د کتاب د مختلفو حصو باهمی تعلق او بیا د دې حصو ټول کتاب سره تعلق بیانوی. هغه به د کتاب خواره واره عناصر راغڼوی او خلاصه به ئې وباسی او بیا به د کتاب په خصوصیاتو بحث کوی. په دې طریقه به هغه د کتاب تشریح او وضاحت کوی. او مونږ به د کتاب په ماهیت صافیت روح او فن پوهوی او چې دا وکړی نو کتاب به د خپلې درجې ثابتولو دپاره ازاد پرېږدی. د والتر پیټر د وېنا مطابق د نقاد دغه درې فرائض دی چې د شاعر یا مصور خوبۍ محسوس کړی. د دې خوبۍ تجزیه وکړی او بیا ئې

وضاحت وکړی.

د دې غرض دپاره به د هر یو نقاد خپل مخصوص طریق کار وی. هغه به یا خو خپله ټوله توجه په دغه کتاب مرکوزوی او یا به د دغه مصنف د نورو کتابونو په رڼا کېنې د دغه کتاب وضاحت کوی او یا به د تقابلی مطالعې په رڼا کېنې د کتاب تشریح کوی. هغه دا هم کولای شي چې یو قدم وړاندې لاړ شي او د کتاب تاریخي تشریح شروع کړي، خو که د هغه طریق کار هر څه وی د هغه مقصد به تل دا وی چې هغه خان هم په کتاب پوه کړي او مونږ هم. هغه به هیچرې هم د خپل ذاتی ذوق یا د نورو نقادانو د رائي په رڼا کېنې په دغه کتاب څه حکم نه لگوي.

د مشرح په حیثیت د نقاد د مقصدونو او طریقو مفصل بیان ښاغلی پروفېسر مولټن په خپله یوه مقاله کېنې کړې ده دوی وائی چې نن سبا د تنقید مقصد دا گڼلې شوه ده چې نقادان دې د ادبی تخلیقاتو معقولیت تلی او د دغې تخلیقاتو د تقابلی اهمیت اندازه دې لگوي. لارډ میکالې چې د هغه نه زیات په دې مسئله هیڅوک هم د وئیلو حق نه لری (دا زما په خیال کېنې د لارډ میکالې د تنقیدی صلاحیتونو پخپله ډېره لویه مبالغه ده) خو نقاد یو باچا گڼی، چې لیکونکیو لره په خپل دربار کېنې د درجو مطابق د ناستې ځایونه ورکوی او حقیقت نا

دے چې نن سبا عام خیال هېو دا دے چې د تنقید محض هم دا کار دے چې د ذوق د اصولو مطابق د لیکونکیو او لیکونو محسن و قبح ښکاره کړی. او د ذوق د دې اصولو په حقله دا خبره منلې شې چې گڼی دا اصول یا خو هر چا قبول کړی دی او یا د ادبی ښکلا په بنیادی تصوراتو د غور و فکر په نتیجه کېښې پیدا شوی دی. د دې په مقابله کېښې ښاغلی پروفېسر مولټن د تنقید ځنې نوی اصول جوړ کړی دی چې دې ورته "استقرائي تنقید" وائی. د مولټن د نظریې نوم هېو دا ظاهروې چې د دوی په دې نوې نظریه د جدید سائنس څومره ژور اثر دے د دوی د خپلې وېنا مطابق د دې نوې نظریې مقصد دا دے چې "ادبی بحث د استقرائي علمونو دائرې ته راشی" داسې تنقید ته د ادب یو قسم نه بلکې د سائنس یو قسم وئیل پکار دی. نو ځکه هغوی د نقاد نه دا مطالبه کوی چې هغه دې د سائنسدان غنډې صحیح او غېر جانبدار وی. استقرائي نقاد به لکه د نورو سائنسی محققانو غنډې د "ادبی شهود LITERARY PHENOMENA لکه څنگه چې هغوی ته ښکاره مشاهده کوی او هغه قوانین او اصول به راجمع کوی او ترتیب به ورکوی د کومو په وجه چې دغه ادبی شهود رنگ او شکل بدلوی او تاثر پیدا کوی. داسې ادبی نقاد د ادبی تخلیقاتو نه بېر د بل چا فېصله یا قانون نه منی".

د مولټن د دې نظریې مطابق دا نوع استقرائي

سکول د زور حکمی سکول نه په درېو خبرو کېښې مختلف دے. وروسته خو دا چې حکمی تنقید په ادبی تخلیقاتو کېښې د درجه بندۍ قائل دے او درجه بندۍ د سائنس برخلاف ده. د سائنسدان په حیثیت د استقرائي نقاد کار په درجو کېښې د فرق متعلق نه دے هغه صرف په اقسامو کېښې فرق تسلیموی. هغه ته ادبی طریقې ښې بدې نه ښکاری. مثلاً هغه به د شیکسپیر او بن جانسن مقابله نه کوی. بلکه دے به په دغو دواړو لیکونکیو کېښې صرف هغه فرق گڼی کوم چې په گڼل او د مرچو ونه کېښې وی. دا فرق د درجې نه بلکې د قسم دے. د گڼل بوټی خان ته خپل خصوصیات لری او د مرچو بوټی خپل خواص. دا فرق ترجیح نه پیدا کوی ځکه چې دواړو کېښې د مقابلې دپاره څه مشترک شے نشته. دغه شان یو لیکونکي د بل لیکونکي نه جدا وی او دا فرقونه کتل او راغڼول پکار دی. خو د دوی په بنیاد د لیکونکیو درجې جوړول او یو په بل حکم کول نه دی پکار.

په حکمی تنقید او استقرائي تنقید کېښې بل فرق دا دے چې د حکمی تنقید بنیاد په دې مفروضه دے چې دا نام نهاد ادبی قوانین د اخلاقو یا د ریاستی قوانینو په شان د بره نه نافذ کېږی. او فنکار د دیو په منلو داسې پر دے لکه چې یو انسان د اخلاقو یا ریاستی قوانینو په منلو پر وی. استقرائي نقاد د داسې قوانینو د وجود نه

منکر دے. د هغه په خیال د ادب قوانین هم داسې دی لکه چې د سانسندان دپاره د فطرت قوانین. چې د بهر نه نه وی نافذ شوی بلکې حقیقت د قوانینو شکل اختیار کړی وی. د فطرت قوانین څه وی خو د هغه نظام یو تعمیمی بیان دے چې انسانی نظر او فکر ئې مشاهده کوی. هم دغسې ادبی قوانین هم گڼل پکار دی. دا ادبی قوانین هم د هغه شهود اظهار کوی کوم چې دے نه هغه کوم چې پکار دے. په دې شان د شیکسپیر د ډرامې قوانین په شیکسپیر د بهر نه منلی شوی قانونونه نه وو چې د هغو په منلو دې شیکسپیر مجبور کړی شی. بلکې دا هغه قانونونه وو چې د شیکسپیر د ډرامائی تخلیقاتو د تجزیې نه راوکنلې شوی وو. او مونږ چې دا وایو چې شیکسپیر د دې قانون یا د هغه قانون اطاعت کوی نو مونږ اطاعت د استعارې په معنو کښې داسې استعمالوو لکه چې مونږ وایو چې ستوری د کشش د قانون اطاعت کوی. نو ځکه د نقاد کار دا نه دے چې وواڼی چې شیکسپیر د فلانی مجرد قانون اطاعت کوی یا داسې قواعدو لاندې خان گڼی چې هغه بالکل ازادانه طور باندې وضع شوی دی بلکې د نقاد کار محض دا دے چې هغه د شیکسپیر د تخلیقاتو براه راست تجزیه وکړی او هغه اصول تزیې راوباسی (او بیا دوی لره یو عام شکل ورکړی) د کومو لاندې چې دغه تخلیقات شوی دی.

دا څیز د استقرائی او حکمی تنقید تر مېنځه یو بل فرق پیدا کړی. د حکمی تنقید بنیاد په دې مفروضه دے چې د ادبی تنقید ځنې "مقرر معیارونه" دی چې ادب پرې خیرلے شی. مختلفو وختونو کښې مختلفو نقادانو دې معیارونو کښې ډېر ترمیمونه کړی دی ولې بیا هم د معیارونو د موجودگي نه انکار نه شی کېدے خو استقرائی تنقید د مقرر معیارونو وجود نه تسلیموی. نه صرف دا بلکې د استقرائی نقادانو خیال دے چې د داسې معیارونو وجود محال دے. ټول شهود د یو ارتقاء نه تېرېږی او دغسې ادب هم د ارتقاء نتیجه ده. د ادب تاریخ د تبدیلیو او ترمیمونو یوه نه ختمېدونکې سلسله ده او ځکه که څوک د دائمی اصولو تلاش کوی نو دا تلاش به ئې خامخا ناکام وی ځکه چې د دې مطلب دا دے چې گڼی مونږ "تکمیل" منو. او حقیقت دا دے چې یو څیز کښې هم تکمیل موندل ناممکن دی.

د دې بحث نتیجه دا شوه چې استقرائی تنقید به ادب په تحقیقی انداز کښې خیري. او د فن اصول او قواعد به د فنکارانو د عمل نه راوباسی. او ادب به د فطرت د نورو څیزونو غنډې د مسلسلې ارتقاء لاندې گڼی چې د سکول او د مصنف په بدله به بدلېږی خو دا فرق به صرف د قسم فرق وی او په هر یو به د پوهېدو دپاره دا ضروری وی چې په هغه نظر دې وخیرلے شی چې د دغه

قسم دپاره پکار دے او د بهر نه پکښې څه مداخلت ونه کړه شی.

که مونږ د تنقید دا فرائض ومنو نو د دې مطلب دا شو چې د تنقید نه خو د یو ادب پارې د خوبي سره څه کار شته او نه هغه ذاتی احساس سره چې مونږ نهې د دغه ادب پارې متعلق لرو. نقاد به لکه د سائنسدان محض او محض تحقیق کوی او د انفرادی ذوق، د مطلق او تقابلی بنانست او خوبو به هڅو پروا نه لری. هغه د ټیسن په الفاظو کښې "یو داسې عالم نباتات دے چې د هغه موضوع د نباتاتی ژوند شهود نه بلکې ادبی شهود دے".

استقرانی تنقید لکه چې تر اوسه پرې بحث وشو مونږ صرف دې نتیجې ته راوولی چې د هر مصنف د تخلیق قانون هم دغه تخلیق کښې کتل پکار دی. او د دې کليې نه دا مزید نتیجه راپېدا شی چې د داسې قانون نفاذ د بل مصنف په تصنیف کول ناممکن وی. او ځکه دا قانون خو نه د فېصلې دپاره معیار ګرځېدلی شی او نه زمونږ رهنمائی کولې شی. دا نتیجه یوه مسئله پېدا کوی چې مونږ به نهې جائزه واخلو. خو فی الحال مونږ د تنقید د یوې داسې نظریې تصور هم کولې شو چې هغه خو نه د حکمې تنقید حمایت منی او نه د استقرانی سکول غنډې د نقاد نه د اندازې لگولو او فېصلې کولو حق اخلی. د تنقید د دې طریقې بنیاد د ادب په اضافی اصولو او تاریخی

تشریح باندې اېښودے شوع دے. او د تفصیل دپاره به نهې مونږ ښاغلی ایډمنډ شیرر ته رجوع کوو. شیرر ته لکه چې نهې مخکښې نوم اخستے شوع دے. د ملټن د مطالعې په دوران کښې یو ډېر مشکل پېښ شو. هغه د ملټن په حقله د والتیر او د لارډ میکالې متضادو رایو کښې راګېر شو. والتیر د ملټن سخته غندنه او میکالې نهې زبردسته ستاينه کړې ده. هغه د چا خبره منلې وه؟ د اتلسمې صدۍ د مشهور فرانسیسی مفکر او که د نولسمې صدۍ د لونی هوبنیر انګریز لیکونکی. شیرر په دې حېران وه چې دوی دواړو لیکونکیو کښې د کوم یو رائي صحیح ده. او هغه په دې پوه شو چې دا دواړه غلط دی. دوی یو هم د ملټن د مطالعې په سلسله کښې د لستونکي مدد نه شي کولې ځکه چې دوی دواړو کښې اعتدال او غیر جانبداری چې د هر چا نه زیاته د نقاد دپاره ضروری وی، نشته. دوی دواړه د یو بل تردید کوی او زمونږ هیڅ رهنمائی نشي کولې مونږ به یا د یو خبره منو او د ملټن "پیراډائز لاسټ" به غندو او یا به د بل خبره منو او د دې نظم ستاينه به کوو او داسې به پخپله هیڅ نتیجې ته نه شو رسېدې. نو بیا د دې نظم په حقله ذاتی نتیجې ته رسېدو دپاره مونږ له کومه طریقه اختیارول پکار دی؟

شیرر وانی چې مونږ له دې غرض دپاره "نوي تاریخي طریقه" استعمالول پکار دی. دا طریقه د هغه د

وېنا مطابق "زیاته نتیجه خېزه او زیاته منصفانه" ده خکه چې د دې غرض درجه بندی نه بلکې پوهه او فېصله ورکول نه بلکې وضاحت کول دی. د دې طریقې مقصد دا ده چې د تصنیف قدر و قیمت دې د مصنف د مزاج نه او د هغه تبدیلی نه چې دې مزاج کښې حالاتو پیدا کړي وه، ولگولې شي نو د ملټن د "پیراډاتز لاسټ" د مطالعه په وخت کښې زموږ فرض دا پکار دی چې تر څو کېدای شي د خپل طبیعت د کمزورۍ، یا د خپل وخت د ادبي ذوق نه پیدا شوی ټول رجحانات او جانبداری د ذهن نه لرې کړو او د دې نظم د موضوع او لیک شان STYLE د صحیح قیمت لگولو دپاره د ملټن د مزاج او د هغه د ماحول مفصله تجزیه وکړو او دا وگورو چې په ملټن باندې کوم کوم ذهني فني او سیاسي اسبابو خپل اثرات پیدا کړي وو. دغه اثرات ښه وو که بد، دې سره زموږ هیڅ تعلق نشته اګر چې خنې خبرې پکښې مختلفې دي خو بیا هم تر دې حده د استقرائي نقاد په شان دا نقاد هم لا د محقق فرض ادا کوي. ولې له دې ځایه شیرر د ملټن او د هغه د ملګریو ملګرتیا پرېږدي او د تشریح نه د محاکمې په طرف روان شي. د وانی چې "د مصنف د مزاج او د هغه د عهد د تجزیې او مطالعې نه پخپله د تصنیف رښتینې او صحیح فهم پیدا شي." او دا رښتینې فهم یو داسې معیار پیدا کړي چې موږ پرې د دغه تصنیف د مقام او قیمت اندازه لگولې

شو. د یو خارجي تنقید په ځانې اوس تصنیف پخپل ځان پخپله محاکمه کوي. او د انساني ذهن د تخلیقاتو په صف کښې د خپل مقام پخپله تعین کوي.

دلته د تنقید د طریقو او فرائضو پخپله د نوو طریقو د تشریح موقعه نه ده، نو خکه د تنقید په ضمن کښې د دې ښکاره رجحان په حقله چې د تنقید اکې یو مقصد که نه وی نو لورته مقصد خو ئې تشریح خامخا ده. د دوی دواړو لیکونکیو د نظریو بیان کافی ده. مولټن که یو خوا د حکمي تنقید حتمي مخالفت کوي نو بل خوا پروفېسر شیرر د حکمي تنقید دپاره د انفرادي ذوق او تړلو فارمولو په ځانې پاڅه او ژور بنیادونه لټوي. ولې دواړه نقادان د زړو نظریو تنګ تشرش سخت او ګډوډ معیارونه غنډي او په دې خواش کښې شریک دی چې ادبي مطالعه کښې دې د سائنس وسعت غوږجه توب او نظم داخل کړې شي.

په تنقید کښې دا نوی رجحانات ډېر لورته اهمیت لري. د دې رجحاناتو په پیروي موږ د ادب او ادیب پخپله رښتینې علم موندای شو. لارې مورلې یو ځانې کښې په دې خبره ډېر خفګان ښکاره کړای ده چې انساني ذهن د زرګونو کالو راسې د ارسطو د الميې په تعریف بحثونو کښې بوخت پاتې شوی ده او دا ئې نه دی کړی چې د ارسطو د تعریف په ځانې براه راست د الميې تجزیه او

مطالعه وکړی. لارډ مورلې وایی چې دا د انساني دانشمندی توهین وه. ادبی تنقید په دې طریقه تل تر تله د اصطلاحاتو او استاذانه اختیاراتو لاندې پاتمال شوه دد او د انفرادی ذوق د بدلېدو رابدلېدو نه د بچ کېدو دپاره اکې یوه لار دا وگڼلې شوه چې یوې تیاري او مخکښې نه جوړې شوې ضابطې ته دې غاړه کېښوده شی. نو خکه د هر مصنف اندازه د وضع شوو قانونونو مطابق کېده او ادب کښې هره نوې لار د زړو مثالونو مطابق سنجولې او خیرلې شوه. د زړو قانونونو دې غلامانه تقلید دا عام خیال پېدا کړو چې د یونانی او لاطینی لیکونکیو لیکونه مثالی او معیاری دی او د دغې خیال نه په ادب کښې د کلاسیکې نظریې تصور پېدا شو او چې د کلاسیکې دور ختم شو نو بیا هم د نقادانو طریقه دا وه چې یو یا بل ادیب یا د ادب یو یا بل سکول داسې تسلیم کړی. لکه چې بس هم دوی د ادب په اصلی معنی پوه شوی وو. او د دوی نه پس دغه ادبی کمال موندل ناممکن دی. تنقید یو روایتی علم وگڼلې شو چې په قوانینو کښې ئې نه خو ترمیم کېده شو او نه د څه اصولو د پابندی احتیاج ئې لرلو. نقادانو به د هرې هغې نوې لارې غندنه کوله کومه چې د دغو قوانینو سره سمه نه وه. او هم دغه وجه ده چې شیکسپیر تر ډېرې زمانې په فرانس کښې او په انګلستان کښې هم د ډېرو نقادانو د راني مطابق "وحشی او غېر فنی" گڼلې شو. خکه

چې د شیکسپیر ډرامې د کلاسیکې ډرامو د قوانینو مطابق نه وه. او د کلاسیکې ډرامو د قانونونو خلاف ورزی پکښې شوې وه. دا تنقید ماضی پرست وه او د خپلې ماضی پرستی له کبله ئې عملی طور سره د ارتقاء د اصولو نه انکار کولو. او د نوی ادبی روح د نوو لارو موندلو حق ئې نه تسلیمولو. د دغه نظریې خاوندانو دا لونه حقیقت چې ورهزورته ئې اظهار کړه دد او ادبی تاریخ ئې تل تر تله مثالونه پېش کوي، هېر کړه وه. ورهزورته وایی "هر لیکونکې د خپل عظمت او طبعزادی مطابق د خپل تصنیف نه د لطف اندوز کېدو دپاره پخپله ذوق پېدا کوی." د ورهزورته د دې خبرې د نتیجې په طور مونږ دومره ورسره اضافه کوو چې د دې نه علاوه هر لیکونکې د خپل تصنیف د تنقید دپاره معیار هم پېدا کوی.

د حکمې سکول د تنقید د طریقو او نتایجو په حقله د دغې سکول د دوو لویو نقادانو ایډیسن او ډاکټر جانسن د تصنیفاتو نه مفصل علم حاصلېده شی. ایډیسن په "پیراډائز لاسټ" د تنقید کولو په موقع د شیرر غنډې دا نه دی کړی چې د ملټن د شخصیت او د هغه د عهد تجزیه وکړی بلکې د هغه طریقه دا ده چې د ملټن دا نظم د رزمیه شاعری د قوانینو په رڼا کښې وگوري. او د دغه قسم د شاعری د خویو او ښکلا معلومولو دپاره ئې

"ایلیو" او "اینیو" سره مقابله کړی. دا قوانین او دا ښکلا چرته ده او د دې د معلومولو طریقه به څه وی. د ایډیسن په خیال کښې به مونږ د دې سوالونو ځوابونه د هومر ورجل او ارسطو د مطالعې نه حاصلوو. او مونږ به ملتین د دوی په گزرونو کچ کوو. اوس دې سلسله کښې دا هېرول نه دی پکار چې د ملتین په باره کښې د تنقید دا طریقه استعمالول څه نه څه جواز لری چی ملتین د خپل نظم د لیکلو په وخت کښې خان ته هم دغه کلاسیکی مثالونه مخکښې ایښی وو او د دې اعتراف ئې هم کړه د دې او ځکه که ملتین پخپله په خپل خان تنقید کول نو هم د ایډیسن طریقه به ئې استعمالوله. ولې د شیکسپنر معامله بالکل جدا ده. شیکسپنر خان ته د کلاسیکی ډرامې مثالونه وړاندې نه وو ایښی. نو ځکه په هغه باندې کلاسیکی قوانین او معیارونه استعمالول صحیح نه دی. خو بیا هم د ایډیسن د دې طریقې د اصولو تنگی نورو ډېرو ځایونو کښې څرگندېږی. د مثال په طور هغه ځانې کښې چې دې د ملتین د نظم په "قصه" (FABLE) لکه د ډرائیډن غنډې دا اعتراض کوی چې د نظم واقعیه "غمناکه" ده او د ارسطو دا قانون پکښې د نظر د وړاندې نه د ساتلې شوه چې رزمیه نظم به هیچرې په غمناکه نتیجه نه ختمېږی. یا چې کوم ځانې کښې ایډیسن د نظم په کنایه او تمثیلی بیان (ALLEGORY) دا اعتراض

کوی چې د نظم په دې انداز کښې د هومر او ورجل په ځانې د سپنسر او اریاستو تتبع شوې ده. خو په یو ځانې کښې ایډیسن داسې اعتراف کړه د چې د هغې نه دا معلومېږی چې دې د ارسطو د قانونونو حتمیت نه منی. او ادب کښې د ارتقاء د اصولو قائل ده. د ملتین په کردارونو د بحث کولو په موقعه د وائی "چې دلته او ځنې نورو ځایونو کښې د ارسطو د رزمیه شاعری هغه قوانین نه شی نافذ کېده کوم چې ده د هومر د مطالعې نه راوکښلی وو. ځکه چې دا هر غیر جانبدار ناقد ته ښکاره ده چې که چرې ارسطو "اینیو" لستلې وه چې د ده د مرگ نه تقریباً سل کاله پس لیکلې شوه وه نو د ده دا قوانین به زیات مکمل وو". د ایډیسن دا اتفاقی اعتراف د هغو ټولو اصولو بنیاد وگرځوی د کومو لاندې چې ده په ملتین تنقید شروع کړه وه ځکه چې که د "اینیو" په مطالعه ارسطو خپلو اصولو کښې تبدیلی راوستی شی نو دا هم کېده شی چې د "پیراډائر لاسټ" د مطالعې نه پس د ارسطو دا اصول او قوانین نور هم بدل او "مکمل" شوی وه.

هم دغه حال د جانسن د تنقید هم ده د ده د تنقید نه هم مونږ په دغه نتیجه رسو. لکه چې د میکالې وېنا ده ډاکټر جانسن هغه شاعری د ټولو نه غوره شاعری گڼله، کومه چې د ده په وخت کښې وه او د کومې چې

ده د ماشومتوب نه ستاننې اوریدلې وې او پخپله ئې هم کوله. هغه د تنقید ټول اصول هم د دغه شاعری مطالعه کښې کتل او نتیجه ئې دا وه چې د دغه شاعری نه بهر نوره شاعری ده ته بې معنې او بې خوبۍ ښکارېدله. هم دغه وجه وه چې د شیکسپیر او ملټن صحیح عظمت د ده روزی نه شو. او ګر ې سره ئې سخته بې انصافی وکړه. او هر هغه ادبی تحریک ئې غندلو او ورپورې ئې ټوکې کولې. چې ده پکښې د زړې لارې نه د بغاوت عنصر موندو. د مثال په طور د اتلسمې صدۍ په اخر کښې د دیملې د نشاة ثانیة تحریک.

مونږ چې د ایډیسن او جانسن نه د وکتورېي د عهد هر نمائنده نقاد ته راشو نو یوه زبردسته تبدیلی محسوسه کړو اوس د تنقید د مقاصدو پخپله زړه نظریه که بالکل پرېښودې شوې نه ده نو ترمیمونه خو په کښې خامخا شوی دی. زړې طریقې خو اوس بالکل متروکې شوی دی. د دې دا مطلب نه ده چې ګڼی اوس ناقد خان قانون ساز او قاضی نه ګڼي. یا دا نه غواړي چې په دغو نامو دې یاد شي یا د ذاتی ترجیحاتو دپاره زاړه قانونونه نه استعمالوي. ولې کله کله دې د نوی سائنسی تصوراتو داسې نفاذ کوي چې د تنقید هغه زړه حکمی نظریه او د نقاد د قانون سازۍ حق بالکل نظر انداز کړی د دې هر څه سره د تنقید پخپله یوه واضحه تبدیلی بیا هم محسوسېږي.

جدید نقاد تر ډېره حده اوس محض ښه او خراب خطابونه نه وېشي بلکه چې څومره کېدې شي هغه خان پوهول او تشریح کول د تنقید مقصد ګڼي. د هر ښه خیز انتخاب چې د موجوده زمانې ټولو نه لوړ رجحان دې او ارتقائی طریقو د ناقد نظر ته وسعت او خلوص وربخښلې دې او د دې نه علاوه ئې هغه د شخصیت په ارتقاء او تاریخي ربط باندې پوه کړې دې. دا ټول عناصر په زور تنقید کښې مفقود دي.

مولټن چې د زور تنقید په حقله څه وئیلی دی نو د نننۍ زمانې اکثر اُستونکي به ورسره اتفاق کوي. خو زما یقین ده چې د هغه د ټولو نه لویې نتیجې ته به صحیح وئیل ممکن نه وي. زه لا فی الحال د هغه په دې خیال څه مفصل وئیل نه غواړم چې ګڼی ادبی تنقید د سائنسی علمونو دائرې ته راوستل ممکن دی او که نه. هسې یوه خبره چې زما په خیال مولټن نه په دې سلسله کښې هېره شوې ده دا ده چې لکه هربرټ سپنسر وائی چې د سائنس کار تر هغه وخته نه ختمېږي تر څو چې په استقرائی عمل سر ته رسیدلی تعمیم نه په استخراجی طریقو اصول وضع نه کړي.

مولټن به د سپنسر د دې وېنا په رڼا کښې اوس دې مسئلې ته څېلمه کېږي چې هغه به د شیکسپیر د استقرائی تنقید نه پس په کومه طریقه د تعمیمی بیان نه

أصول وضع کوی. د مولتن ټولو نه لویه نتیجه چې زه ورسره اتفاق نه شم کولم د حکمی تنقید د مکملې غندنې په حقله ده. د استقرانی طریقې نتایج که هر څو قیمتی وی ولې د ادب طالب علم پرې د ټول عمر دپاره مطمئن کېدو نه شی او هر څو که دا طریقه د تنقید اهم ترینو طریقو نه یوه ده بیا هم د نورو ټولو طریقو نعم البدل ورته نه شو ونیله.

د ادب د دې سائنسی نقاد (د مولتن د خیال مطابق) د مطلقې یا اضافی خوبی سره هیڅ کار نشته. هغه صرف په قسم کېنې فرق تسلیموی. د درجې فرق هغه نه منی هغه به د شیکسپیر د مطالعې نه د شیکسپیر فنی قوانین او اصول راوباسی او یو تعمیم به ئې کوی. د هغه دې سره څه کار نشته چې شیکسپیر د ژوند د نقاد په حیثیت معقول تنقید کړي دے او که نه. او دغه اصول او قوانین ښه دی او که بد.

ولې دا او د دې قبیلې نور سوالونه په ځانې او ناگزیر دی. مونږ د دې سوالونو نه ځان نه شو ژغورلې ځکه چې د دې سوالونو که نور هیڅ مطلب نه وی نو کم از کم په ادبی مطالعه کېنې زمونږ رهنمائی خو کوی. نو ځکه زمونږ دا حق دے چې د دې سوالونو د ځوابونو مطالبه وکړو او دلته د ادب او سائنس تر مېنځه فرق راشی. د مثال په طور د علم طبقات الارض چې کوم شهود سره کار

پېښېری هغه کېنې د شخصیت عنصر، رښتیا، دروغ، جذباتی زور او فنی اثرات شامل نه دی. دا عناصر د هغه ادب د شهود جوهر دے چې د ژوند شرح د فن د پیکر په ذریعه کوی. او ځکه د دې اندازه به خامخا د وضاحت او د فن د خاصیتونو په بنیاد کېږي. د علم طبقات الارض په مطالعه کېنې زمونږ کار صرف د یو څیز ماهیت او د دغه ماهیت تاریخ سره وی. مونږ چې په دې پوه شو یا پوه کړې شو چې دا څیز څه دے او تر دې حاله څنگه رارسیدلې دے. نو زمونږ کار ختم شی. ولې د ادب مطالعه کېنې دا سوالونه مونږ یوې بلې مسئلې ته بوځی او هغه دا چې د دې څیز انساني او فنی خوبی او عیبونه څه دی. دا وېنا غلطه ده چې کوم خلق ادب او سائنس یو گڼی د هغوی دپاره خوبی او عیبونه وجود نه لری. سائنسدان هم دا خوبی او عیبونه تسلیموی او مولتن هم. ځکه چې کوم وخت هغه د خپل استقرانی وضاحت دپاره شیکسپیر منتخب کولو نو هغه لکه زمونږ غندنې چې د "ذوق اصول" منو، د شیکسپیر د برتری قائل شوه وه. که داسې نه وه نو هغه به د شیریدان یا بل چرته ورکوټی لیکونکی استقرانی مطالعه کړې وه. خو هغه داسې ونه کړه او شیکسپیر ئې ځکه خوښ کړو چې هغه ورته "عظیم" ښکارېدو. او په دې پوه وه. چې د هغه ډرامې یواځې د هغه د اسلوب اظهار نه بلکې د هغه د عظمت اظهار هم

د. په دې طريقه موټن د يوې اندازې او حکم نه کار واخستو او "خوبی" نې تسليم کړه.

دا عين د فطرت مطابق ده ځکه که مونږه تنقيد هر څو سائنس وگڼو خو يوه محاکمه بيا هم کوو. د سکول ماشوم هم محاکمه کوي او کتابونو کښې درجه بندي کوي. تر هغې پورې هيڅوک هم مطالعه نه شي کولې تر څو پورې چې د مطالعې لاندې د کتاب پخپله يوه رانې قائمه نه کړي او چې هر کله مونږ ته يو کتاب څوک رامنځکښې کړي نو مونږ پرې د هغه رانې غواړو. زمونږه ادبي مطالعه چې څومره زياتېږي دومره د محاکمې دا مسئله گرانېږي او چې چرته مونږ يو ځل يو متعصبانه حکم لگولې د ه هلت د مطالعې د زياتېدو نه پس خپله رانې محفوظ ساتلو باندې مجبورېږو او مونږ خپلې نظريې بدلېدلې ساتلو، حالانکې دغه نظريې يو ځل مونږ "حرف اخر" گڼلې وې. په بنيادی مسئلو د نقادانو اختلاف کله کله سړی کښې مایوسي پېدا کوي خو محض په دې وجه به مونږ دا مسئلې يو خوا ته نه پرېږدو او نه به دا کوو چې د سائنسي محقق غنډې غېر جانبداره رويه اختيار کړو. استقرائي نقاد چې مونږ ته څه راکوي مونږ به نې په شکريه قبلوؤ خو مونږ به د حکمي نقاد نه تل تر تله دا طمع لرو چې هغه به دا استقرائي عمل تکميل ته رسوي او د ديو نتيجو په بنياد به مونږ ته د ښه او خراب ادب فرق

څرگندوي. دنيا له فرقه پېدا ده او په درجو کښې خامخا فرق شته:

هر آنکه حفظ مراتب نکند زندیق است

تر څو چې مونږ دا نه وي گڼلې چې څنگه د طبقات الارض ماهر ته د زمکې هر قسم يو شان او مساوي حيثيت او درجه لري دغسې مونږ د ادب سائنسي طلباء هم ټول ادب يو شان گڼو تر هغې به د ادبي درجه بندي ضرورت او د دې لويې مسئلې اهميت محسوسېږي او که مونږ دا وگڼله نو بيا به مونږ په شهکار او د معمولي درجي ادب کښې که خبر وي فرق نه کوو. نو چې دا نه شو گڼلې نو حکمي تنقيد د خپلو گذشته او آئنده غلطيو باوجود هم مونږ نه شو نظرانداز کولې ځکه چې هم دغه يوه طريقه ده چې مونږ پرې دا مسئله حل کولې شو.

نکتي

- ا. استقرائي تنقيد. نقاد د مشرح او مفسر په حيثيت. په حکمي او استقرائي تنقيد کښې فرقونه.
- ب. تاريخي تنقيد. د شيرر نظريه. د شخصيت، د عهد تجزيه.
- ج. د حکمي تنقيد مثالونه. ايډيسن او جانسن.
- د. جديد نقاد. د حکمي تنقيد جواز او ضرورت. درجه بندي ضروري ده.

کتاب زمونږ د دلچسپۍ مرکز شی او د ذریعې په ځانې د مقصد جهشیت اختیار کړی. دا کتاب د آرنلډ د شخصیت فکر، طریقو او مقاصدو پخپله زمونږ توجه ځان ته راکاږی مونږ به د آرنلډ ډېرو خبرو او نتیجو سره اختلاف کوو خو بیا هم د هغه د شخصیت فکر او طریقه تنقید پخپله په دې کتاب کېنې زمونږ په دلچسپۍ کېنې هېڅ فرق نه راځی. د آرنلډ ذکر صرف د مثال په طور وشو دا خبره د هر لونی او رښتیني نقاد په حقله صحیح ده. د دې نه دا نتیجه راوځی چې هر څو که تنقید ادبی مطالعه کېنې یوه امدادی ذریعه ګڼلې شی دا صرف یوه ذریعه نه ده بلکې پخپله د ادب یو قسم ده او ځکه په دې جهشیت د غور لاندې د راوستلو جوګه ده.

چونکې شخصیت د ادب بنیادی حقیقت ده نو د دې دپاره مونږ به د نقاد شخصیت اول څیرو. زمونږ غرض به دا وی چې وګورو چې آیا دا نقاد د ترجمان شارح او حکم لګونکی د منصب مستحق ده او که نه. ځکه چې تر څو مونږ په دې مطمئن نه شو مونږ د هغه په خبرو یقین نه شو کول نو ځکه ورومبې دا کتل پکار دی چې په نقاد کېنې کوم کوم ضروری خصوصیات پکار دی. د ټولو نه ورومبې به مونږ په یو نقاد کېنې دا وګورو چې ده تر کومه حده د ذهني تربیت او مزاج له اعتباره د یو مکمل نقاد نمونې سره مطابقت لری. او چونکې انسان بالکل

تر اوسه پورې مونږ په تنقید محض د ادب سره د تنقید د رشتې د زاویې نه بحث کولو. اوس به مونږ د بحث یو بل اړخ شروع کوو.

مونږ تنقید محض په دې غرض لولو چې په کوم مصنف یا کتاب تنقید شوه وی. هغه سره زمونږ دلچسپي وی. خو د تنقید د لستلو په دوران کېنې زمونږ پخپله په تنقید نگار کېنې هم دلچسپي پېدا شی. د مثال په طور زمونږ د آرنلډ "ایسیز ان کرټسزم" د ورډزورته یا بائرن او د شیلې یا کیټس متعلق د مفصل علم حاصلولو دپاره مطالعه کوو. او دغه کتاب د یوې ذریعې په جهشیت لولو. مقصد مو دا وی چې د دغو شاعرانو په حقله خپلو معلوماتو کېنې اضافه وکړو خو د مطالعې دوران کېنې دا

مکمل کېده نه شی نو ځکه به مونږ دا گورو چې مونږ ده ته تر کومه حده د ده غلطی معاف کوله شو کومې چې ده د یو مکمل نقاد نمونې ته د رسېدو په لاره کېنې کړی دی. هر رښتینې نقاد په ذهني طور بېدار، غوږجه، د بصیرت خاوند، تېز ذهن لرونکې او د آرڼلې د قول مطابق دې قابل وی چې مونږ ته څیزونه لکه څنگه چې وی هغسې وښيي او د خپلو تعصبونو او رجحاناتو په رڼا کېنې دغه څیزونه کتلو باندې لستونکي مجبور نه کړي د دې مطلب دا شو چې نقاد دې هر قسم تعصباتو نه پاک او غېر جانبدار وی. نه خو دې هغه د خپل انفرادي ذوق په وجه او نه د خپل علم عقیدې، جماعت، فرقې او د قوم له کبله دې خپل ذهن جانبدار کوی. لکه څنگه چې مخکېنې عرض وشو انسان بالکل د دې تعصباتو نه خالی کېده نه شی. د لیسنګ غنډې لوسته نقاد د دې رجحاناتو نه بچ شوه نه د نو د بل نقاد نه به څوک څه طمع ولری. نو پکار دا دی چې مونږ د نقاد ذهن په دې سلسله کېنې د پېرې محتاطې مطالعې لاندې ساتو او چې کله داسې نڅېنې وویږو چې نقاد یو یا بل طرف ته کېږي نو د هغې وجوهات دې معلومه کړو او د دغه مخصوص مهلن یا رجحان د نتیجو په حقله دې د هغه د تنقید نه اندازه ولگوو. یو نقاد چې په یو شاعر تنقید کوی. د مثال په طور آرڼلې چې په ورورته یا شیلې تنقید کوی نو مونږ

دې فوراً دا خیال وکړو، چې د نقاد د دې رویې وضاحت د هغه د مزاج د خصوصیاتو نه کېده شی او که نه. مونږ ته به دا ثابتې شي چې کله کله یو پېر ښکلې تنقید محض د نقاد د تعصب له کبله بې قدره شی او مونږ پرې بیا اعتبار نه شو کوله. د دې یو زبردست مثال د جانسن تنقید کېنې موندلې شي. جانسن چې هر کله په هغو لیکونکیو تنقید کړه د کوم چې د ده خوښ دی، یا چې د کومو لیکونکیو مقاصدو او طریقو سره د ده اتفاق او همدردی ده. نو هغه وخت د ده تنقید بې شکه چې پېر ښه او قابل داد دده خو چې چا سره د ده څه اصولی اختلاف وه د هغه په حقله د ده تنقید غېر متوازن ده. پوپ او ایډیسن د ده خوښ وو، ځکه چې ده سره ئې نظریاتې اتفاق وه. ملټن سره د ده سیاسي اختلاف او گرې سره ئې ذاتي او ادبي اختلاف وه. ځکه ئې هغه دواړه ستائیلې او دا دواړه غندلې دي. دا اعتراض په کولرج هم واردېږي. د شاعرانه وجدان او بصیرت له اعتباره کولرج د انگریزي د بهترینو نقادانو نه یو ده. ولې هغه د خپل مابعد الطبیعاتي مزاج او د خنو لیکونکیو د هغه احترام له کبله کوم چې د اوولسمې او اتلسمې صدۍ کلاسیکیانو د یونان او روم د ادب کولو، دې کوشش کېنې اکثر ناکام شوه دده چې مونږ ته څیزونه لکه څنگه چې دی هغسې وښيي. د شیکسپیر په حقله د هغه د تنقید پېر ستانه

کېږي. خو د خپلو ټولو خوښو باوجود دغه تنقید کښې ډیره لویه مبالغه ده. یو بل مثال مونږ ته پخپله د آرنلډ د تنقید نه حاصلېږي. آرنلډ هسې خو د غیر جانبداری د ټولو نه لونه وکیل وه خو خپل علم او د آکسفورډ تربیت هغه په دې مجبور کړو چې یونانی استاذانو له خامخا غیر ضروری اهمیت ورکړي. هغه یو خط کښې مس آرنلډ ته لیکلی دی "شیکسپیر د هومر نه دومره وروستو د لکه چې عدم کمال د کمال نه وروستو وی" دغسې د سکات پخپله د هغه د فېصلو نه دا معلومېږي چې هغه د کلاسیکي ادب د "مکملتیا" قائل وه.

مونږ نور په دې مسئله څه نه وایو د دې دومره بحث نه به دا ښکاره شوه وی چې دا تعصبات اکثر د نقاد ذهن داسې متاثر کړي چې د هغه تنقید غیر متوازن شي او هغه غیر جانبداری پرېږدي. نو ځکه د هر نقاد د لستلو په وخت کښې مونږ ته پکار دی چې دا اندازه ولگوو چې د ده تعصبات څه دی او دغه تعصبات مونږ تر کومه حده معاف کولې شو.

د نقاد خصوصیت محض د هغه طبعي قابلیت نه ده ځکه دلته اوس بل سوال د هغه د علم پېدا کېږي. دا کېدای شي چې کله کله ادبي مسائلو کښې د یو کم علمه لستونکي چې څه فني تربیت نهې هم نه وی، فېصله ډیره ښه او په ځانې وی او داسې هم کېدای شي

چې د دغو فېصلو په وجه دې څه ادبي مقام هم پیاوړی. ولې دا یو حقیقت ده چې د منظم تنقید دپاره علم او فني تربیت بې انتها ضروری وی او د تعلیم نه دلته مطلب د علم تحصیل او د ذهن تربیت ده. علم ناقد ته د نظر وسعت او د فېصلي دپاره یو مخصوص بنیاد ورکوي او ذهني تربیت د هغه دپاره ځکه ضروری ده چې د ذهن د تربیت په وجه ناقد د دغه علم نه فائده او کار واخلي. د مفسر او مشرح په حیثیت به د هغه اهمیت د هغه د علم په نسبت وی چې څومره زیات د هغه علم وی دومره به هغه ښه مفسر او ښه مشرح وی که نه وی نو د هغه خبرې که هر څومره خیال انگیزې او دلچسپې وی هیڅ قدر و قیمت نه لري.

ځکه اوس دلته د ایډیسن مثال ورکول مناسب دی هر څو که مونږ د ایډیسن دا عقیده نه منو چې "ایلیډ" او "اینیډ" د رزمیه شاعری حتمی قوانین ښیي ولې بیا هم مونږ له دا یاد ساتل پکار دی چې د ملټن په "پیراډائز لاسټ" باندې تنقید کول د یو داسې نقاد کار وه چې هغه د هغو استاذانو مطالعه کړې وه کوم ته چې ملټن خپل استاذان ونيول. او په دې دلیل د یو نقاد دپاره چې په یوه ډرامه یا ناول باندې تنقید لیکل غواړي، دا لازمی ده چې د دنیا د لویو ډرامو او ناولونو سره واقفیت ولري مونږ به د آرنلډ دې وېنا سره خامخا اتفاق کوو چې د یو نقاد دپاره

که نه وی نه وی نو دومره علم خو پکار دے چې هغه د خپل ادب نه علاوه د یو بل ادب سره هم واقف وی. دا ادب چې د هغه د خپل ادب نه څومره ډېر مختلف وی دومره به ښه وی. د آرنلډ دا خبره هم مبالغه آمېزه نه ده چې د دې نه علاوه د یو رښتیني نقاد دپاره خامخا د یورپ د ښه ادب او د زور مشرق د ادب علم لرل فائده مند وی. هم د یو ادب مطالعه او علم به خامخا د نظر تنگی او فېصلو کښې عدم توازن پیدا کوی.

د نقاد دپاره ذهني تربیت ډېر زیات ضروری دے ځکه چې د ذهني تربیت ډېر لوڼه عملی اثر وی. د یورپ او امریکې تبصره نگارانو کښې هم دغه کمه دے. یو نوډ ناول چاپ شی او دوی پرې تبصره لیکل شروع کړی، دې ناول کښې ښه څیزونه هم وی خو دغه تبصره نگاران ښې دومره وچت کړی چې د دغه ناول نگار په وړاندې سکات او ډکنز محض مبتدیان ښکاره کړی. څو کاله تېر شی او د دغه عظیم ناول او د دې عظیم ناول عظیم لیکونکي د خلقو هېر شی او بیا دغه تبصره نگاران یو بل لیکونکي د "عظیم" ثابتولو کوشش شروع کړی. د دې وجه دا ده چې دغه تبصره نگارانو ته د خپلو فرائضو او د خپلو الفاظو د قدر و قیمت احساس نه وی او د دوی د ذهني تربیت د کمی په وجه دوی کښې توازن نه وی دا صحیح ده چې د دې مرض مکمل علاج صرف علم او ذهني تربیت کښې د

اضافې په ذریعې ممکن نه دے ولې دا خو کېدے شی چې علم او ذهني تربیت کښې اضافه به تر ډېره حده هغه توازن او سنجیدگی پیدا کړی چې د هغې نه بهر تنقید یو بېکاره شی دے.

د یو فنکار د کتاب لستلو په وخت کښې ډېر داسې څیزونه دی چې د هغو خیال ساتل پکار دی. مونږ به د هغه د ذاتي خصوصیتونو او د هغه د علم نه ځان خبرو او ځان به په دې هم پوهو چې دغه خصوصیتونو او دغه علم د یو مصنف په تصنیف د محاکمې په باره کښې نقاد سره څومره امداد کړے دے. یا ده ته ښې کوم مشکلات پیدا کړی دی. مونږ به د نقاد د هرې جانبدارۍ اندازه لگوو. د دغه جانبدارۍ اصلی وجه او نتیجه به په ډېر احتیاط وگورو. مونږ به د هغه د فېصلو بنیادونه څیرو او هغه معیارونه به سنجوو د کومو په بنیاد چې هغه په صراحت یا په محسوس کېدونکي انداز کښې خپله فېصله کړې ده. مونږ له پکار دی چې د هغه د کتاب عام روح نظر انداز نه کړو. یو نقاد کېدے شی چې محض د یو مصنف د تشریح او تفسیر او هغه سره د انصاف کولو په غرض تنقید کړے وی او دا هم کېدے شی چې یو نقاد محض د دې دپاره چې د دغه کتاب په بانه خپل علم او قابلیت ظاهر کړی، تنقید وکړی. یو نقاد مخلص او متوازن هم کېدے شی. چې غرض ښې دا وی چې د یو مصنف

خوبی دې بیان کړی. او داسې هم کېدے شی چې یو نقاد محض د مصنف د غلطیو نیولو او د هغه د تنقیص دپاره تنقید ولیکي. مونږ د ایډیسن د تنقید پخپله که هر خیال لرو خو مونږ له دا کتل پکار دی چې د هغه لهجه ډېره خوشگواره ده. د هغه دا عقیده وه چې د یو رښتیني نقاد فرض دا دے چې د نقصونو په ځانې د خوبو تلاش کوی. د دې عقیدې لاندې هغه خپل لونی فرض دا ګڼلی وو چې د یو لیکونکي پټې خوبې معلومې کړي. او دنیا ته هغه څه وښیي چې د مشاهدې استحقاق لري. د ده په مقابله کېنې د لارو جیفړه تنقید دے چې د خوشگوار متضاد هر اسم صفت پرې حاوی کېدے شی. د لارو جیفړه خیال د پروفیسر سینتیسبری په الفاظو کېنې دا دے لکه چې "هر مصنف نقاد ته پیر په غاړه راوړاندې کېږي خو (صرف خاص رعایت) ئی د پانسی کېدو نه بچ کړی" دا خیال د پروفیسر سینتیسبری د رائي مطابق چې څومره احمقانه دے دومره متکبرانہ هم دے او لا تر اوسه متروک شوه نه دے. هم د دې د لاسه تنقید ته غبرګ نقصانونه رسېدلی دی. یو خو ئې هغه خلق د تنقید نه برگشته کړی دی کوم چې د تنقید مخالف نه وو او بله دا چې پخپله نقاد ئی هم د خپلو فرائضو په سلسله کېنې ګمراه کړے دے. د دې نه هیڅوک انکار نه کوی چې ځنې صورتونو کېنې دا نقادانه سخت ګیری جواز هم لري او نه به څوک دا خبره غلطه

وګڼي چې که کلانکاری همېشه دپاره غلط کار دے نو بې ځايه رحمډلی هم هیچرې به کار نه دے. خو اوس مونږ لا په دې سوال څه بحث نه کوؤ. اوس مونږ صرف د دې خبرې په اهمیت زور اچول غواړو چې د نقاد د لیک روح د هغه د کتاب په خصوصیاتو کېنې شامل کړې شی او دا روح چې په کومه طریقه د هغه په فېصلو اثر اچوی هغه دې د نظر لاندې وساتلے شی.

نکټې

- ا. تنقیدی ادب د ادب یو قسم دے. د شخصیت عناصر.
- ب. د نقاد دپاره ضروري څیزونه. بصیرت، غیرجانبداری، علم.
- ج. د نقاد د مطالعې په وخت کېنې د غور قابل څیزونه.

او ځنې نظر انداز کول، د هغوی طریقي، معیارونه، مزاج او ذوق هم یو بل سره مقابله کوو. دا ټولې خبرې د یو نقاد په انفرادي مطالعه نه شي کېدې. په دې طریقه به چې مونږ کومو نتیجو ته ورسو هغه نه یواځې ځان له دلچسپي دی بلکه په دې وجه هم ډېر لونه اهمیت لري چې د دغو نتیجو نه به مونږ د هر یو نقاد خصوصیتونه د نقاد کردار علم او مقاصد سره متعلق کولې شو.

مونږ چې څومره څومره دا تقابلي مطالعه کوو، نو دومره به مونږ ته په تنقیدی خیالاتو کېنې اختلافات راڅرګندېږي او لکه چې اول عرض شوه د مونږ ته به دا احساس وشي چې دا نقادان د ادب د بنیادي خبرو په حقله هم خپلو کېنې متفق نه دي او دا هغه شے دے (لکه چې ما مخکېنې هم عرض کړې دے) چې د تنقید د بې قدرۍ او نفرت دپاره ذمه وار دے.

د تنقید برخلاف یو غټ دلیل د دې حقیقت نه پېش کېږي چې معاصرانه تنقید هیچرې هم د یو تخلیق پحقله بڼه یا بده داسې رانې نه ده ورکړې چې بیا وروستو نقادانو د هغې تردید نه وي کړې. (ایډنبراریو یورز د کولرج مشهور نظم "کرسټیابل" د ورېزورته "ام مورتیلیټي اوټ" او دغسې د کیتس ټوله شاعري کېرله آرلډ د ورېزورته د نظريې قائل وه. خو د ټیني سن د شاعري ئې منمت کولو). اکثر حالاتو کېنې دا تنقیدی اختلافات محض

د ادب د نورو قسمونو غنډې تنقید کېنې به هم مونږ د هر لیکونکي په حقله د خپل علم د زیاتولو او یقیني کولو دپاره تقابلي مطالعه کوو. مونږ به د هغه کتاب د نورو نقادانو چې هم په دغه موضوع کتابونو، لیکونو، ادبي عهدونو یا د ادب په هم دغه قسمونو ئې لیکل کړي وی، لیکونو سره مقابله کوو. او په دې طریقه به د هر یو نقاد خصوصیت محسوس کوو، مونږ به صرف دې ته نه ګورو چې دوی په نتیجو کېنې اختلاف کړې دے او که اتفاق. مونږ به د هغه ذاتی رویه، موضوع ته د هغوی رساني د مزاج تبدیلی سره په ځنو خبرو زور اچول

ذاتی وی که داسې وی نو دا اختلافات هم د دلچسپي څه عنصر لري. او مونږ له پکار دی چې نې قبول کړو. خو دا اختلاف عام طور سره اجتماعي او ډلنيز هم وی. عام طور سره د یوې زمانې او نظريې په نقادانو کښې اتفاق راني او د مختلفو زمانو او نظریو په نقادانو کښې د راني اختلاف موندل شوی.

د دې وجه هغه انحصار ده کوم چې د هرې زمانې ادب د خپلې زمانې په ژوند لري. تنقید هم لکه د نور ادب په شان که یو خوا د شخصیت اظهار کوی نو بل خوا د خپلې زمانې روح هم په کښې صفا څلېږي.

په دې طریقه زمونږ د مطالعې مرکز د انفرادي نقاد په ځاني د تنقید تاریخي مطالعه شی. دا مطالعه هم ډېره دلچسپه ده ځکه چې د تنقید تاریخ د داسې تبدیلیو د مثالونو نه ډک ده چې د انسان د ادب تصور، د ادب مقاصدو، د ادب اصولو او معیارونو کښې راغلې ده.

د مختلفو نمائنده لیکونکیو په حقله په تنقیدی راني کښې چې کومې تبدیلی راغلي دی د هغې مطالعه هم ډېره دلچسپه ده. د دې سلسلې د ټولو نه روڼ مثال د شیکسپیر په حقله په تنقیدی راني کښې اختلاف ده خو زه به د شیکسپیر په ځاني د جان بن یین John Bunyan مثال ورکړم. د اتلسمې صدۍ نقادانو د خپل کلاسیکي ذوق او د فن په حقله د خپلې تنګې نظریې په وجه د جان

بن یین د دې کتاب هډو څه نوټس وانه خستو او که چا پرې څه ولیکل (لکه جانسن او سوفټ) نو هم نې ورته ډېر سپک نظر وکړو. ینگ هیوم، برک او تر دې چې کوپر هم د ده غندنه وکړه. خو د نولسمې صدۍ په ورومیو ډېرشو کالو کښې دا رجحان ناڅاپه بدل شو او مونږ میکالې د "پلګرمز پراګریس" په تعریفونو کښې مصروف وینو. او تر اوسنۍ زمانې پورې هم دغه رجحان ده او ګوس او سټوپ فورډ بروکس د جان بنیان په تعریفونو نه مېرېږي. تنقیدی خیالاتو کښې د دې تبدیلی وضاحت به مونږ څنگه کوو. دا د یو یا بل نقاد د ذاتي خوښې یا ناخوښې خبره نه ده بلکه په دې تبدیلی کښې هغه ټول اثرات شامل دی چې یو نیم سل کالو کښې نې ادبي طریقي او ذوقونه بدل کړه. د دې تبدیلی ذمه وار د ادب نه بهر هغه ټول عوامل هم دی. چې د انگلستان د خلقو مذهبي او اخلاقي خیالات نې بدل کړل او په دې طریقه نې هغه اثرات پیدا کړه چې ادب نې متاثره کړو. د ژوند او ادب شهود خپلو کښې یو تر بله داسې متعلق دی چې د جان بنیان په حقله د نقادانو په راني کښې د دې تبدیلی د وضاحت دپاره د انګرېزي ادب او انګرېزي سماج د دواړو د تاریخ د مطالعې ضرورت ده. د تنقیدی راني د ارتقاء دا تاریخ په دې طریقه د ادبي تخلیق د تاریخ یوه حصه شی. مونږ د ټولې اتلسمې صدۍ د تنقید د کلاسیکیت د دور نه د رومانیت د غلبې

تر وخته پورې د ادبي تاريخ يوه حصه گڼو. د اگستين دور د مركزي كردار اليگزنډر (پوپ) او د هغه د ادبي مقاصدو په حقله تنقيدي رائي كښې تدريجي تبديلي او بيا د دې رائي مطلق استرداد داسې څيزونه دي چې مونږ ترې د ارتقائي دور TRANSITIONAL PERIOD د تاريخ په سلسله كښې ډېر كار اخسته شو.

د دې ثابتولو دپاره داسې نور هم ډېر مثالونه پيدا كېدو شي چې تنقيدي تاريخ د ادبي تاريخ نه صرف يوه حصه ضميمه او تكمله وي بلكې زه خو به دا هم ووايم چې د ادب په حقله د تنقيدي رائي د بدلېدلو دا تاريخ د ادبي تخليقاتو يو ډېر اهم تفسير او تشرېح هم وي. ادبي تاريخ كښې د تبديليو په اصولو د ځان پوهولو دپاره به مونږ خامخا د تنقيدي تاريخ نه استفاده كوؤ.

دلته د ځنو اهمو خبرو تذكره ضروري ده. لكه چې ما مخكښې ونيلى دى. تنقيد طبعي طور سره قدامت پسند وي. نقاد عام طور سره د ماضى نه رهنمايى حاصلوى. د زرو لارونه د بغاوت ملگرتيا ډېره كمه كوى. خكه د تبديلي هر دور كښې د تخليقي او تنقيدي قوتونو تر مېنځه جگړه شوې ده. دا جگړه د هغه لوئى كشمكش يوه حصه ده چې د ژوند په هره شعبه كښې د اختيار او ازادۍ، جدت او روايت، انفراديت او قانون او د زور او نوى تر مېنځه هر وخت روان وي. ادب كښې هم د ژوند د نورو


مېدانونو غنډې كله د تنقيد وار وي چې خلق په زرو لارو چارو روان وي او كله د تخليق چې ناقراره تخليقي قوتونه د خپل ځان د اظهار دپاره نوى مېدانونه لټوي. تنقيدي رائي چې سخته شي او مذهبي عقيدې ته ورسى نو بيا څه نه څه "بدعتونه" داسې شروع شي چې په يو دور كښې كه وكړل شي نو بل دور كښې ورته د قانون درجه وركول شي. ادب كښې هم لكه د ژوند د نورو شعبو كه يو طرف ته د اختياراتو د ناجائز استعمال نه آمریت پېدا شي نو د ازادۍ غلط استعمال اناركى جوړه كړي. ادبي تاريخ نه دا ثابتېږي چې د تنقيد په وجه د ادب مفادو ته نقصان رسيدلى ده خو د دې دا مطلب نه ده چې تنقيد دې وغندلى شي. كه د نقادانو منلې شوه و نه نو به د شيكسپيئر ډرامې و نه او نه به روماني تحريك. خو د دې برعكس د دې نه به هيڅوك هم انكار ونه كړي چې كه چېرې د نقادانو د قانونونو خيال ساتلې شوه و نه نو د شيكسپيئر د ډرامو او د روماني تحريك ځنې ډېر نمايان نقائص به هېو پېدا شوى نه وو.

دا خبره ياد ساتل پكار دى چې د ادبي ارتقاء په سلسله كښې تنقيد بې د دې نه چې ادب ئې بې سره كېدو ته نه ده پرېښى يا ئې د ادب رهنمايى كړې ده نور خاص كردار نه ده ادا كړى. تنقيد نه خو څه محركات پېدا كړي او نه جدېتونه.

تنقید کله خو د یو نوی ادبی تحریک ملگرتیا کړې ده او کله کله ترې مخکښې شوه هم دے خو عام طور سره تخلیق مخکښې او تنقید ورپسې . او چې کله دا ترتیب بدل شوه دے نو نتیجې ئې څه ډېرې خوشگوارې نه وه ځکه چې د یو خاص نظام او قانون مطابق تخلیق شوی ادب کښې به خامخا تصنع او آورد راځي. تر دې حده چې که یو شاعر نقاد هم وی او شاعر هم، نو د هغه شاعري به هغه وخت ښه وی کوم وخت چې دې د خپل مزاج او ذوق د اثر لاندې وی او دا خیال ئې نه وی چې زه د یوې نظریې د اثبات دپاره شاعري کوم. د ورډزورته، آرنلډ او والسټ وټ مین نومونه دې سلسله کښې د مثال په طور پېش کېدے شی. نو ځکه عامه ادبی ارتقاء کښې به تنقید خامخا د تخلیق نه وروستو وی. د هر نوی ادبی تحریک به خامخا تنقیدی مخالفت کېږي. خو تنقید اخر کښې ځان نوی اصولو او نوؤ نظریو سره اموخته کړی. او بیا د نقاد لویو فرائضو کښې دا هم شامل شی چې دغه نوی اصول جمع کړي. د دغه اصولو د بنیادونو تحقیق وکړي او د هغې تشریح شروع کړي.

نکټې

۱. د نقادانو ثقابلی مطالعه.
- ب. د لیکنکیو په حقله تنقیدی رانې کښې تبدیلی او د هغې جواز.
- ج. د تنقید تاریخ د ادبی تاریخ حصه ده.
- د. تنقید او تخلیق.



د تنقید منظمه مطالعه کښې چې د کومو خبرو خیال ساتل پکار دی د هغو په حقله ما خنې معروضات پېش کړل اوس د تنقید عملی اړخ باندې بحث کول پاتې شو.

دې سلسله کښې دوه حقیقتونه نه شی نظرانداز کېدای. که یو طرف ته د ټولو جدیدو نظریو باوجود هم محاکمه تر اوسه د تنقید غرض گڼل پکار دی نو بل طرف ته د دې محاکمې له کبله چې کومې نتیجې راوځي، هغه دومره متنوعې او غېر یقینې دي چې څه خاص فائده ترې نه ولاړېږي. د دې حقیقتونو په وجه که څوک دا وگڼي نو جبرانېدل نه دی پکار چې هر څو که نقاد ته په خپلې راتې د قائم پاتې کېدو حق دے او دا حق هم ورته شته چې څومره کولې شی خلق دې ځان سره په خپله راتې کښې شریک کړي، خو هغه د مانتین په الفاظو کښې د هرې راتې دپاره هم د هغه وزن متضاده راتې هم وی. تنقید مجموعی طور سره یو داسې عمل دے چې خپل ځان پخپله منسوخوی او د ادبي قدرونو د جوړولو په سلسله کښې په هیڅ فائده نه شی راتلې د نقاد تحکیم او د محاکمې د

قابلیت په حقله خو هر څوک خبرې کوی خو لورنې سوال دا دے چې آیا نقاد په رښتوني معنو کښې حکم وی هم او که نه محض او محض یو "وکیل" وی.

په دې طریقو مونږ دې بحث ته راشو چې آیا ټول ادبي تنقید د ذریعې او نوعیت په لحاظ یو ذاتی شے وی او که نه؟ که زه د یو کتاب په حقله چې ما لوستلو یو راتې څرگنده کړم نو دا زما ذاتی راتې ده او بس. که یو بل سره له ما نه متضاده راتې څرگنده کړي نو دا به د دوو لوستونکیو انفرادی راتې شی. که یو دریم لوستونکې راشي او د دې دوو کښې یو سره اتفاق وکړي یا دواړو سره اختلاف وکړي نو دا پرې درېمه انفرادی راتې شی. دا د تنقید په وړه پېمانه یو مثال دے. یو پېشه ور نقاد به پرې راپاڅي یوه خاصه ژبه او خاص اصطلاحات به استعمال کړي. د اصولو معیارونو او حوالو یو انبار به ولگوي. خو دے به هم لکه د ورومې لوستونکي د خپلې خوښې او ذوق نه ځان نه شی خلاصولی او د ده د دې تنقید اصلی منبع به هم هغه ذاتی خوښه وی. اوس سوال دا پېدا کېږي چې آیا تنقید د ذاتی خوښې او ناخوښې او د نقاد د خودسری او تلون د اعتراضونو نه بچ کېدای شی. آیا تنقید د ذوق ذاتی خوښې یا ناخوښې (چې د هر نقاد د چورت سره بدلېږي رابدلېږي) نه بغير هم څه شے دے؟

پخپله په نقادانو کښې داسې ډېر خلق شته چې

هغوی دا وائی چې مونږ که هر څو د اصولو او معیارونو خبرې وکړو او د تنقید نه د ذاتی عنصر د لرې کولو هر څومره کوشش وکړو، تنقید بیا هم بنیادی طور سره یو داخلي او تاثيری نوعیت لري. ځکه ښاغلی اینډرولینګ وائی چې د لستلو قابل تنقید صرف هغه وی چې "د یو جدت پسند طباع او تعلیم یافته ذهن ردعمل د شهکارونو په حقله بیانوی". او د اناتول فرانس د وېنا مطابق یو دیانتدار استاد له پکار دی چې د دې زړې خبرې چې "ښاغلیو! زه به نن تاسو ته د پیسکل، راسین یا شیکسپیر پحقله څه وېنا کوم". په ځانې دا ووائی چې "ښاغلیو! زه به نن تاسو ته د پیسکل، راسین یا شیکسپیر په حقله خپل تاثيرات بیانوم".

خو که مونږ لږ غور وکړو نو مونږ ته به ثابتې شي چې په دې ذاتی تاثيراتو او فیصلو کې هم د قدر و قیمت فرق وی ځکه چې دغو فیصلو کونکیو کې هم د قدر و قیمت فرق وی.

هر لستونکی ته دا حق ده چې د نورو خبرو غنډې د ادب پحقله هم خپله ذاتی رائي ولري. خو ادب کېنې دا نه شی کېده چې د یو لستونکی رائي دې د بل لستونکی د رائي سره په وزن کېنې هم یو شان وی. د ښاغلی لینګ ډېرو ادبی خبرو او ډېرو ادبی رایو سره به سره اختلاف وکړی خو دغه خبرې او رائي بیا هم د یو عام سړی د خبرو

او رایو نه د زیاتې توجه مستحقې وی ځکه چې دا د ښاغلی لینګ خبرې او رائي دی، چې هغه "یو طباع او تعلیم یافته ذهن" لري. دغسې که د ښاغلی اناتول فرانس په مقابله کېنې یو بل سړی د پیسکل راسین او شیکسپیر په حقله خپل تاثيرات بیانوی نو مونږ به د اناتول فرانس خبرو ته ډېرې توجه سره غور ېږدو. ځکه چې اناتول فرانس که مونږ ته هر څه وائی خو کم از کم مونږ په دې پوه یو چې هغه د امتیازی بصیرت او پوهې خاوند ده او چې هغه مونږ ته کوم تاثيرات بیانوی هغو کېنې به دغه خاصیتونه خامخا وی. لارډ جیفری د سکات په حقله یو مضمون کېنې لیکي "هر کله چې د شاعری مقصد مسرت ورکول دی نو یوه محفوظه وېنا به دا وی چې هغه شاعری ښکلې وی چې د لستونکیو ډېر تعداد ته په ډېر مقدار کېنې مسرت ورکوي" د لارډ جیفری دا وېنا د تردید دپاره هیڅ ثبوت ته اړه نه لري. دا کېده شي چې سل کسان دې "ده ایبسنټ مائنډ بیګر" (THE ABSENT MINDED BEGGAR) خوښوی او صرف د یو لستونکی "لسی ډاس" (LYCIDAS) خوښ وی. د دې دا مطلب نه شو چې دا سل کسان به د دې نه هغه نتیجه راوباسي کومه چې ترې لارډ جیفری راوکښلې ده. زما په خیال به هیڅوک هم دا جرات ونه کړی چې د "بین تهم" (BENT HUM) فلسفه دې په ادبی مېدان کېنې نافذه کړی. او

عامه خوښی یا شهرت دې د ادبی خوښو معیار وگرځوی او دا دې ووانی چې یو ادب پاره یا یو تصویر یا یوه نغمه دې په دې ښه وگڼلې شی چې د تعلیم یافته کسانو په ځانې د غېر تعلیم یافته ډېرو کسانو خوښه ده کوم خلق چې د ذوق د لامحدود "تنوع" قائل دی او دا وانی چې د ډېرو خلکو خوښ څیز به خامخا ښه وی. هغوی له د تنوع کبفیت او نوعیت هم منل پکار دی او باندې چې هغوی په تربیت یافته او غېر تربیت یافته او ښه او بد ذوق کښې په فرق ځان پوه کړی ځکه چې:

که از مغز دو صد فکر انسانی نمی آید
په دیو خبرو د غور په نتیجه کښې به یقیناً ځنې غلط فهمۍ چې د ادبی تنقید په سلسله کښې پېدا کېږي لري شی. دا صحیح ده چې دا خبرې په نقادانو کښې د اختلاف په مسئله څه رڼا نه غرځوی. په دې مسئله به مونږ اوس بحث کوو. خو ورومې د ادب په باره کښې د خپلو ذاتی رویو په حقله څه وئیل غواړو.

لکه څنگه چې ما مخکښې عرض وکړو که زه د یو کتاب د قدر و قیمت په حقله یوه رائي ښکاره کړم نو دا محض زما ذاتی رائي ده او بس. دا رائي به زه لرم او پرې به قائم یم. که د دې رائي څه اهمیت دے نو صرف دا چې دا د یو سړی د ذاتی ذوق رد عمل دے. خو دلته یو سوال پېدا کېږي چې د هغه له رویه د انفرادی ذوق په دې

حقیقت یوه نوې رڼا پرېوځي. آیا ما چې د دې کتاب په حقله کومه رائي قائمه کړې ده دا نه بدلېدونکې ده، زه ئې هم نه شم بدلولې؟ آیا دا یوه داسې رائي ده چې ما دپاره مکمل طور سره مطمئن کونکې ده. زه وایم چې دې کتاب ما له خوند راکړو خوشحاله ئې کړم یا درد ئې راته راوړسولو، او بس دغلته خبره ختمه شوه. خو آیا خبره رښتیا دغلته ختمېږي، نه هیچرې نه. لکه چې سینتې بو وئیلی دې اصلی سوال دا نه دے چې آیا دې کتاب مونږ له خوند راکړه دے. خوشحاله کړی ئې یو، یا ئې راته درد رارسولې دے. بلکه اصلی سوال دا دے چې آیا مونږ دغه خوند اخستو کښې خوشحالېدو کښې یا زهیرېدو کښې په حقه وو او که نه؟ سوال یواځې دا نه دے چې د یوې ادب پارې نه مونږ څومره حظ حاصلولې شو بلکې سوال د دغه حظ د اخستلو د جواز هم دے.

زمونږ خپلې ذاتی خوښې ناخوښې وی او که د دوی تجزیه وشی نو دا به څرگنده شی چې د دوی جرړې په مزاج کښې دومره ژورې ننوتې وی او دهنې او اخلاقی عناصرو کښې چې کردار ترې جوړېږي، داسې انښتې وی چې قابو کښې ئې راوستل مشکل ښکاري نو لرې کول ئې ناممکن دی. ولې په دې خو هر څوک پوهېږي چې یو څیز خوښول یا زښتول یوه خبره ده او د دې خوښولو یا زښتولو په جواز مطمئن کېدل بالکل بیله خبره ده. اکثر خلق د

ادب مختلفو اصنافو سره خپل تعلق څه داسې گڼی چې بس خپله ذاتی خوښه او خوشحالی د ادب د سنجولو اکی یو معیار شماری او خان په دغه فرق نه پوهوی. خو دا فرق چې محسوس کړې شی نو بیا د غور او فکر دپاره ډېر وسیع مېدان پېدا شی. مونږ په دې ښه پوه یو چې کوم وخت مونږ د خپلې ذاتی خوښې یا ناخوښې په رڼا کښې په یو کتاب رانې ښکاره کوو او دا ذاتی خوښه نه سنجوو نو مونږ د کتاب نه زیاته د خپل خان په حقله رانې ښکاره کوو. په دې صورت کښې د ذاتی تاثراتو په حقله د اناټول فرانس هغه رانې بالکل معقوله ده. خو مونږ په دې هم پوهېږو (هر څو که د دې اعتراف دپاره لږ جرات پکار ده) چې په داسې رانې کښې مونږ خپلې کمی او خامی هم ښکاره کوو. مونږ د یو ادب پارې خوبی هغه وخت هم منو چې مونږ ترې حظ نه شو حاصلولې. داسې کېدای شي او هر وخت کېږي چې یوه ادب پاره د خپلو خوښو په وجه مونږ ته خوشحالی، خوند یا درد راکولو کښې ناکامه شي یا کله کله دغه ادب پاره مونږ له زړه سترې کړی او مونږ ترې نفرت کول شروع کړو ځکه چې د ادب د عظمت نه حظ حاصلول د ډېر محنت کار ده. او دا کېدای شي چې د خپلې ناراستۍ، بې التفاتی یا د محنت دپاره د نه تیارېدو په وجه یا خو مونږ د دغه محنت کولو دپاره رضا نه یو او یا د خواری کولو قابلیت نه لرو او مونږ دا ښه وگڼو چې

هغو کمټرو او ټیټو څیزونو ته توجه ورکړو چې د خپلې کمټرۍ او ټیټوالۍ له کبله د پوهېدو او حظ اخستلو دپاره لږه خواری او لږ محنت غواړي. ولې که مونږ ادبی کلچر ته ژوند کښې څه سنجیده اهمیت ورکوو، نو مونږ به محض د دې کمټرو څیزونو په توجه او لټلو خان نه مطمئن کوو. اوس که مونږ دا عادت جوړ کړو چې د خپلو لټلو شوو کتابونو پخپله دوباره غور کوو او دا اراده کوو چې خان به د هغو جذباتو نه چې د کتاب د مطالعې په وخت کښې مونږ کښې راپېدا شوی وی، لرې کړو نو دا ممکنه کېدای شي چې مونږ په دغو جذباتو تنقیدی نظر واچوو. د دغو جذباتو جائزه واخلو او دا فېصله وکړو چې آیا مونږ په دې مطمئن یو چې دغه جذبات صحیح وو. او آیا مونږ چې کوم حظ د دغه کتاب نه حاصل کړی ده هغه په صحیح طریقه د ښو څیزونو نه اخستل پکار وو او که نه؟ یو بل معیار هم شته او دا هغه معیار ده چې سوونه کاله اگاهو لان جائزې نس تجویز کړی ده. د لان جائزې نس د تجویز مطابق چې کوم کتاب مونږ د ډېر وخت دپاره لولو، خو د هغه کتاب په حقله د ډېر کم وخت دپاره مونږ فکر کولو ته مائل کېږو او دغه کتاب د مطالعې د وخت نه زیات خپل اثر زمونږ ذهن کښې نه شی قائم پاتې کولې نو پکار دا دی چې مونږ دا یقین وکړو چې که هر څو مونږ د دغه کتاب نه ډېر حظ اخستې ده بیا هم دغه

کتاب د معمولی درجې کتاب دے. په دې طریقه مونږ ته دا صداقت روښانهږي چې زموږ ذاتی حظ او د ذاتی حظ په حقله زموږ محاکمه جدا جدا څیزونه دی دا کېدے شی چې دا دواړه څیزونه کله کله خپلو کښې متفق شی خو دا هم کېدے شی چې کله کله پکښې اتفاق را نه شی. او چې کله پکښې اتفاق رانه شی نو پکار دا دی چې مونږ خپل فرض دا وگڼو چې د ذاتی حظ محاکمه په ذاتی حظ مقدمه کړو. او په دې سلسله کښې منظم کوشش وکړو. دا خیال لرل چې مونږ د خپلې خوښې او ناخوښې لکه چې څنگه دی دغسې قبولې کړو او یا د دغو خوښیو او ناخوښیو لاندې ادبی رانې قانموو. دا مطلب لری چې مونږ دې د تنقیدی قوت، بصیرت او خیرنې د ترقی په حقله ټول امیدونه قطع کړو. په ادب کښې لکه د ژوند د نورو شعبو مونږ ته د دې خبرې ډېر زیات ضرورت دے چې مونږ دې خان له د حظ حاصلولو په فن کښې تربیت ورکړو. اوس دا خبره واضحه ده چې تر څه حده پورې مونږ مجبور یو چې د خپلو جذباتو نه بهر او د دې جذباتو د اثر نه آزاد څه داسې معیار تسلیم کړو چې پرې د قدر و قیمت اندازه ولگوو. زموږ لوڼه مقصد دا پکار دے چې د مطالعې په وخت کښې دغه معیار د نظر لاندې وساتو خپلې غلطۍ او کمی ومنو او د زړه د اخلاصه هغو څیزونو ته غاړه کېږدو، چې مونږ نې د ډېرې توجه مستحق وگڼو او ځان

ورو ورو د دغو څیزونو سطحې ته وچتوؤ او دغسې د خپلې محاکمې او د ذوق روزنه او تربیت وکړو، چا چې د دې مقصد لاندې مطالعه کړې ده او ورته د دې نتیجو تجربه شوې ده هغه به د دې نه انکار ونه کړی چې هر څو که دا ډېر لوڼه د محنت کار دے خو ولې د دې محنت عوض هم ډېر زیات وی.

اوس د نقادانو په خپل مېنځ کښې د اکثرو خبرو په حقله د اختلاف مسئله د غور کولو دپاره پاتې ده. مونږ تر اوسه د تنقید په حقله دغه انتها پسنده نظریه چې "تنقید یو ځان منسو خونکه عمل دے" په زړه کښې منو او دا وایو چې د تنقید ټول تاریخ د جگړو، تضادونو، دعوؤ او تردیدونو د معیارونو د جوړولو او د ماتولو تاریخ دے. خو آیا زموږ دا وېنا صحیح ده؟ آیا په ادب کښې د محاکمې نتیجې رښتیا هم هغه هومره متنوع، غېر یقینې او بې فائدې وی لکه چې عام طور سره وئیلے شی یا لکه چې عام طور سره په ظاهره ښکاری؟ د دې ځواب دا دے چې هر څو که د تنقید په حقله دغه انتها پسنده نظریه کښې تر څه حده صداقت شته، ولې کولی صداقت نه لری. دا صحیح ده چې د تنقید د افادیت برخلاف ډېر دلیلونه پېش کېدے شی، خو ولې دا حقیقت هم د هېرولو نه دے چې که یو خوا تنقیدی تاریخ د ذوق د بدلېدو او د تنقیدی فېصلو د اوږېدو راوړېدو، واقعاتو او په بنیادی ادبی خبرو کښې د

متضادو رایو او وېنا گانو مثالونه پېش کوی. نو بل خوا په نقادانو کښې د مخصوصو شهکارونو د قدر و قیمت پخپله د راتې مکمل اتفاق مثالونه هم ښیي. که تنقیدی رایو کښې اختلاف په ګوته کېدې شی او د هغه اختلاف په بنیاد لویې لویې دعوې جوړېدې شی، نو په دغو رایو او وېناگانو کښې اتفاق او یوواله هم د نظر نه لرې کول نه دي پکار.

په تنقیدی راتې کښې د دې اتفاق د معنی لټولو دپاره مونږ ته غور پکار ده. فرض کړئ چې ما د یو کتاب په حقله یوه راتې قائمه کړه اوس د دې راتې د اصلاح یا توثیق دپاره زه کوشش کوم او په دې سلسله کښې زه د بل چا د مدد ضرورت محسوس کړم او دا کتاب شپږو دوستانو ته پرله پسې په دې غرض ورکړم چې دوی ما د خپلې دیانتدارانه راتې نه خبر کړي او دا دوستان هم داسې وی چې ما ښې محض د دې دپاره چې زما دا تجربه زیاته وسیعه او حقیقت ته ډېره نژدې شی، داسې انتخاب کړی دی چې هر یو په کښې د مزاج، د ژوند او ادب په حقله د خیالاتو او د طبیعت د تربیت په لحاظ د د بل نه مختلف وی او سره د دې هم زه د هر یو د راتې قدر کوم. دا شپږ دوستان چې ماته کومه راتې را کړی نو ډېر امکان د دې خبرې ده چې دا شپږ واړه راتې خپلو کښې مختلفې وی او سېوا له دې نه چې د انفرادی ذوق د اظهار

په حیثیت زما څه مدد وکړی نور څه فائده ترې ما ته نه شي حاصلېدې. خو فرض کړئ چې په دې شپږو رایو کښې چې د نظر د مختلفو زاویو په نتیجه کښې راپېدا شوی وی پینځه راتې په خپلو کښې د اختلاف باوجود هم عملی طور سره د کتاب د قدر و قیمت په محسوس کولو کښې یو وی او د موضوع او اسلوب په یو شان خاصیتونو باندې پکښې زور اچولې شوی. نو په دې صورت کښې به زما دا احساس بالکل صحیح وی چې تر څه حده پورې د محض شخصیت او د طبیعت د مېلان عناصر دې رایو نه خارج شوی دی او چې څومره په دې خلقو کښې د ذوق د زیات اختلاف سره په رایو کښې زیات اتفاق وی دومره به زما دا احساس هم شدید وی. د هغه بل شپږم چې دوی سره ښې اختلاف کړی ده د راتې به هم زه د دوی هومره قدر کوم. خو چونکې د هغه برخلاف د دغو پینځو تنو د رایو وزن وی، نو ځکه به زه صرف هغه یو اختلاف کونکې وګڼم او ډېره اغېزه دا ده چې زه به د هغه په راتې چرته فارغ وخت کښې دا غور وکړم چې د ده د عدم اتفاق وجه څه ده؟ دلته به زه صرف د راتې د اتفاق په اصولو کار شروع کوم او که دغه متفقه راتې زما د خپلې راتې سره مخالفه وی هم به زه دا ګڼم چې دا متفقه راتې د کتاب د خوښو په حقله د رهنمایي کولو قابله ده.

د دې مثال نه مونږ په کومه نتیجه رسو. د دې

دپاره د څه خاص دلیل یا ثبوت ضرورت نشته، کومه تجربه چې ما په وړه پېمانه وکړه دا په حقیقت کېنې په لویه پېمانه شوې ده او هغه خلقو د چا نه چې د باهمی اختلاف طمع کېږي په ډېرو معاملو کېنې یوه متفقه رانې ښکاره کړې ده.

د دې مطلب دا شو چې د ادب د یو خاص مقدار په حقله د رانې ورکولو په باره کېنې خو نه اوس مونږ صرف د انفرادی ذوق فیصلو ته پاتې شو او نه د متصادمو نظریو تضادونو ته. د دې په ځانې اوس مونږ نه صرف د مختلفو کردارونو او علمی قابلیت بلکې د مختلفو قومونو، عهدونو او نظریو د نقادانو تر مېنځه د رایو اتفاق بیاموندو او د دغه اتفاق په مقابله کېنې نور اختلافات څه خاص ځانې نه لري د دې نتیجه څه شوه؟ داسې ادب په کراتو د مختلفو او متنوعو ذوقونو د امتحان نه تېر شوه دے او هر نوی امتحان د دې ادب څه نوې ښکلا او پټې ښانست رابرخپره کړه دے چې ذوقونو کېنې د انقلابی تبدیلیو باوجود هم دې ادب خپل مقام بیلودے نه دے او د تنقیدی خاندانونو د عروج او زوال نه دا ادب هیڅ متاثره شوه نه دے. ځکه د دې ادب خوبې اوس محض ذاتی رانې ته پاتې نه دی. د دې عظمت منلې شوه دے. ځکه چې د داسې استقلال او دوام او د داسې دائمی او مستقل اثر وجه صرف عظمت کېدے شی.

ځکه د ادب په تاریخ کېنې د زبردست اهمیت هغه خبره چې هیوم ورته د داسې کتابونو چې د وخت زمانې او طریقو تلون پرې څه اثر نه وی کړه او د جهالت او حسد باوجود هم ژوندی وو، مستقلة ستانه وائی. مونږ له تسلیمول پکار دی. د ایلید او اوډیسی مثالونه دلته بالکل په ځانې دی. هغه هومره چې دوه زره کالو اگاهو د ایتھنز او روم خلقو خوښولو نن هم په پېرس او لندن کېنې مقبول دے. د آب و هوا، حکومتونو، مذهبونو او ژبو په تبدیلی د هغه شان کېنې څه فرق رانغلو. دا الفاظ په ۱۷۴۲ کېنې وئیلی شوی وو. خو حقیقت لا تر اوسه هم هغسې دے لکه چې د هیوم په ورځو کېنې وه. دې نظمونو کېنې د لستونکیو نه فانی کېدونکې دلچسپې د دوی د عظمت او برتری ثبوت دے او هم دغه خبره د یونانی ډرامې، د شیکسپیر د ډرامو او د دانته او د ملتن د تخلیقاتو په حقله هم صحیح ده. داسې کتابونه مونږ "کلاسیک" گڼو ځکه چې د کلاسیک ساده تعریف دا دے چې هر هغه کتاب چې د وخت د امتحان نه تېر شوه وی او د خپل استقلال او دوام او د افای او دائمی زړه راکښون له کبله د خپل غېر فانی ژوند ضمانت ورکوی.

په دې ډول مونږ د ادبی تنقید هغه اصول ومنو چې ورته "کوای اویکو کوای سیمپر کوای اویب اومنی بس" Quod ubique quodsemper quod abomnibus وائی لکه چې

لان جائے نس وائی. "مونږ له عام طور سره هغه الفاظ په رښتونو معنو کښې وچت او اعلى (نوبل او سيلاتم) منل پکار دی چې هغه هر چا له هر وخت خوشحالی ورکوی. ځکه چې که یو کتاب پخپلو ټولو لوستونکیو کښې یو شان تاثر پیدا کوی. هر څو که د دغو لوستونکیو پېشې، د ژوند طریقې، د هغوی ارمانونه او مقصدونه، د هغوی عهدونه یا ژبې بیلې بیلې او بدلې وی هم نو د داسې مختلفو لوستونکیو اجماع د دغه کتاب په حق کښې ظاهره شوې رانې نوره هم مضبوطی".

زه د افاقیت د دې اصولو د معنو وضاحت دپاره تفصیل نه پېش کوم او نه دې افاقیت سره څه داسې شرطونه تړل غواړم چې د هغو مطلب دا وی چې د دې افاقیت په بنیاد کښې کوم صداقت پروت د هغه دې د خپلې غلطې نظریې سره خلط ملط نه شی چې مونږ ئې اوس ذکر وکړو او مطلب ئې دا وه چې د ادب د قدو قیمت اندازه په لوستونکیو کښې د مقبولیت په بنا لگول پکار دی. دلې یوه نکته ډېره توجه غواړی. ادب کښې دا کوم افاقیت چې مونږ اوس بیان کړو د دې د ټولو نه لوړه خصوصیت هغه طاقت ده چې ادب ته غیر فانی ژوند او دوام بخښی. خو د دائمی ژوند دا طاقت په هغو خویو منحصر ده چې هغه د فوری او عام مقبولیت ورکونکیو خصوصیاتو نه بالکل جدا وی. دا حقیقت ځنې اهمې

نتیجې پیدا کوی -

د ژوند په هره شعبه کښې د بقا دپاره چې کوم جدوجهد کېږي د هغې لازمي نتیجه دا وی چې کوم څیز د باقی پاتې کېدلو ډېر استحقاق لري هغه پاتې شی او نور ورک شی. دې ته د "بقائے بهترين" اصول وائی. په دې جدوجهد کښې د هر وجود بقا هله ممکنه ده چې دغه وجود Organism خپل ماحول سره د تللو او د ځان بدلولو استعداد لري. هر کله چې یو وجود د بدلېدونکي ماحول سره خپل ځان بدلولو کښې پاتې راشي نو تباہ او ورک شی څومره چې یو وجود وچت او ارفع وی دومره به هغه کښې دا استعداد زیات وی دا د علم حیاتیات ډېر مشهور صداقتونه دی او زه ئې محض د دې دپاره ذکر کوم چې د دې صداقتونو د بقا سره او ځکه ادب کښې هم د بقائے بهترين د مسئلې سره تعلق ده. یو کتاب هم لکه د یو وجود په اول اول کښې محض په دې وجه کامیابېږي چې د خپل ماحول سره مطابقت لري. په بدلو الفاظو کښې به مونږ دا ووايو چې دا کتاب د هغه زړه راښکون په وجه کامیابېږي چې دغه کتاب کښې د هغو لوستونکیو دپاره وی د کومو دپاره چې دا لیکلې شوی وی. او د دې کتاب د فوری مقبولیت او کامیابی اندازه د هغه دلچسپي او زړه راښکون نه لگول پکار دی کوم چې ده پیدا کوی. یو کتاب چې ډېرو لوستونکیو له خوند ورکوی نو دا ځکه چې

هغه د عوامی ذوق مطابق وی. د هغه وخت د ذوق اظهار هم کوی او د هغه څیزونو متعلق وی چې عوام پرې فکر او بحث کوی او کټ مټ داسې وی چې عوام نې لستو ته نه صرف بالکل تیار وی بلکې خواهشمند نې هم وی. خو دا هم کېدای شي چې فوری مقبولیت او کامیابی ورکونکې دا مطابقت محض هغو حالاتو سره مطابقت وي چې عارضی او مقامی حیثیت لری. که داسې وی نو چې دا چپه تېره شی او عوام په هغو څیزونو کېنې چې د دوی په ذکر او فکر غالب وو دلچسپی اخستل پرېږدی نو کتاب زوړ او متروک شی او بیا نې څوک نه لولی. او ډېره اغېزه ده چې که بیا د دغه کتاب سره څوک څه کار هم لری نو هغه دا چې دوی په هغه جوش و خروش جبرانی ظاهرویی کوم چې دوی په اول کېنې ښکاره کړي وه. هره فن پاره به چې محض د خپل وخت پیداوار وی. خامخا ژر وی که پس هم په دغه وجه ورکېږي ځکه چې دا د کوم مذاق او طریقو نه روزنه مومی د هغو د ختمېدو نه پس چې دې کېنې دا خوبی پاتې نه شی چې نوی مذاق او طریقو سره وچلېږي نو دا هم ختمه شی. په دې طریقو هم هغه وجه چې دې لره نې مقبولیت ورکړي وه د دې د مرګ باعث وګرځي. او داسې ډېر کتابونه شته چې څه وخت ډېر مقبول وو خو ورپسې راتلونکي نسل هېو پېژندل هم نه. ولې ځنې داسې کتابونه هم شته لکه چې ما نې مخکېنې ذکر وکړو چې په هغو

کېنې دا خوبی ده چې د طریقو، ذوق او تر دې حده چې د تهذیبونو تبدیلی هم د هغوی ژوند متاثره نه کړو او تر اوسه ژوندی دی دا ولې؟ دا ځکه چې دغو کتابونو کېنې دا استعداد وه چې زموږ د اخلاقی او ذهني ژوند هر وخت بدلېدونکيو حالاتو سره ځان بدل او برابر کړی. ډېو کتابونو کېنې د خپل عهد دپاره هم یو پیغام او معنی وه او زموږ دپاره هم پکېنې پیغام شته. دا کتابونه به هم تر څه حده د خپل وخت پیداوار وو او څه خو پکېنې یقیناً وو خو د دوی د دې دائمی ژوند سبب دا نه ده چې دوی د خپل وخت سره مطابقت لرلو بلکې سره د دې هم چې د خپل وخت پیداوار وو دا کتابونه ژوندی پاتې شول د دوی د دې دائمی ژوند وجه دا ده چې هر څو که دوی مقامی او عارضی دلچسپی لرلې بیا هم په دوی کېنې هغه عناصر موجود وو چې د دې مقامی او عارضی زړه رابښکون د ختمېدو نه پس نې هم د خوشحالولو او متاثره کولو قوت لرلو. او دلته د حیاتیاتی شهود او ادبی شهود تر مېنځه یو والی جزوی طور سره ختم شی ځکه چې کوم ادب د طریقو او ذوق او د تهذیبونو د بدلېدو باوجود هم ژوندی پاتې کېږي نو د هغې وجه دا نه وی چې دغه ادب ځان د ژوند، فکر او وېنا نوو طریقو سره بدل کړی. بلکې د ابتدا نه هغه څیزه به چې انساني تجربې او فطرت کېنې بنیادی حیثیت لری ده کېنې شامل وی او ده ورسره ځان برابر کړي وی. او داسې

دا ادب د زمان او مکان د قېد نه وچت حالاتو سره د برابرېدو استعداد لری. دا یقینی خبره ده چې داسې ادب هغو خلقو پیدا کړه وه چې بغېر د یو څو کسونه پکښې د هیچا هم راتلونکیو نسلونو ته یا د ژوند هغو څیزونو ته چې دائمی او مستقل وی فکر نه وه بلکې ټوله توجه ئې د خپلې زمانې اولس، حقیقتونو او مسائلو ته وه. ځکه د داسې ادب په جوړښت کښې اکثر عارضی او مقامی عناصر داخل شوی دی ولې د دې کتابونو یو خصوصیت دا ده چې دوی کښې مقامی او عارضی مضامین هم په داسې بصیرت او استاذی ترلی شوی دی چې دوامی او افاقی حیثیت ئې اختیار کړه ده. د هیروډوټس په حقله ونیلې شی چې هغه کښې دا استاذی وه چی هغو څیزونو کښې ئې دلچسپی اخسته چی درویشتو سوؤ کالو پورې د خلقو دلچسپی پکښې قائمه وه. دا خبره صرف د تاریخ د دې بانی په حقله صحیح نه ده بلکې د هغو ټولنو لیکونکیو په حقله رښتیا ده چې د دائمی ژوند کتابونه ئې لیکلی دی. ځکه چې د دوی دا کتابونه نه د دې وجې نه د زمانې سره زاړه شو او نه ئې تنوع د کثرت استعمال په وجه ختم شو چې دوی پکښې د هغو څیزونو بیان کړه وه، چې افاقی او دائمی طور سره زړه راښکون لری. دوی د خپل بصیرت، پوهې او زور د اظهار دپاره هغه څیزونه منتخب کړی وو چې هغه هر وخت او هر ځای کښې د

انسانی ژوند مشترک بنیادونه دی لکه انسانی تجربې اغراض، جذبې، کشمکش، خوشحالی او غم وغېره، کوم څیزونه چې عارضی وی، یعنې هغه څیزونه چې د ژوند بهرنی پیکر او د هغه زمانې او معاشرې حالاتو سره تعلق لری چې دے ترې پیدا شوه وی نو داسې څیزونه به په یو عظیم کتاب کښې هم مونږ دپاره هم هغسې زړه راښکون لری لکه چې هم دغه څیزونه په هره بله ادب پاره کښې زمونږ دپاره لری. خو ولې چې هرکله مونږ د دې عارضی څیزونو د لاندې ژور لار شو نو مونږ به په دې پوه شو چې د دې کتاب د غېر فانی ژوند وجه د ژوند ضروری او پائیدار څیزونو سره د چلېدو د استعداد قوت ده چې دا کتاب ئې لری. مونږ چې د ایوب علیه السلام کتاب، دیوانن کسامېږی، پیرادانزلاست، د هومر نظمونه او د شکسپینیر ډرامې لولو او دې ته گورو چې بغېر د ژوند د ضروری او پائیدارو څیزونو نه زمونږ او د دوی ترمېنځه څومره فاصله ده نو مونږ ته دا رامعلومه شی چې د دنیا په عظیم ادب کښې هغه کوم شی ده چې د وخت د تېاه کونکیو اثراتو نه ئې دا ادب بچ ساتلی ده.

په ادب کښې د بقائے بهترین په دې مسئله د دې طویل بحث په رڼا کښې مونږ له پکار دی چې په دې پوه شو چې داسې ادب په یو لونه مقدار کښې شته چې هغه د ذاتي رائي د حدودو نه بهر گڼل پکار دی او چې عظمت

نې منلې شوه دے.

د ادب د عظمت يعنې د ادب د پائيدارۍ او دوام د سوال ځواب خو د وخت امتحان ته پرېښول پکار دی خو د هغه ادب په حقله به مونږ څه وايو چې لا دا امتحان به پرې نه وي تېر شوه. مونږ دا پېشگوښي نه شو کولې چې د وخت د امتحان نتيجه به څه وي او نه په يقين سره دا وېنا کولې شو چې دا کوم کتاب چې اوس ډېر مشهور دے که لکه د شکسپير د ډرامو درې سوه کاله پرېښودې شي نو بيا به نې څه حال وي. ولې د عارضې او دائمي دلچسپۍ تر مېنځه بېلتون خو ممکن دے او مونږ د وختي کاميابۍ او د هغه کاميابۍ چې د پائيدارۍ امکانات لري تر مېنځه فرق خو کولې شو. دا وېنا لږه گرانه ده چې کوم څيز مونږ دپاره شديد زړه راښکون لري هغه به زمونږ د زمانې نه پس دا زړه راښکون باثلي. ځکه چې نن مونږ ته کوم څيز ضروري ښکاري هغه به مونږ خامخا افاقۍ او دائمي گڼو. نو له دې کبله مونږ د ماضي قريپ د ادب او د خپل معاصر ادب په سلسله کښې بيا هغه خپلې راښې او د نقاد رهنمايي ته پاتې شو. ولې دا خبره ياد ساتل پکار دی چې داسې ادب چې هغه د هغه ژوند نه زرغونېږي چې مونږ نې تېروؤ د ماضي د عظيم ترين ادب نه بالکل مختلف زړه راښکون لري. او دا زړه راښکون په ځنو جېښتونو کښې ډېر ژور او ډېر تېز وي. هغه کتابونه هم

چې محض عارضې جېښت لري زمونږ توجه ځان ته راکاږي خو هر څو که مونږ د خپلې زمانې ادب کښې د دلچسپۍ په اخستلو کښې په حقه يو بيا هم زمونږ فرض دا پکار دی چې د دې خبرې بنيادي اهميت تسليم کړو چې مونږ له د نوې زمانې کتابونه د اضافي اقدارو په رڼا کښې لستل پکار دی او زمونږ خواهش همېشه دپاره دا پکار دے چې تر څو ممکنه کېدے شي په اصلي او جعلی ادب کښې فرق وکړو.

او دلته زما دا خيال دے چې د کلاسيکي ادب علم مونږ ته ډېر لوڼه عملي مدد راکولې شي. که چېرې په دغه ادب کښې مونږ ادبي عظمت موندے او تسليم کړے وي او که چېرې په دې وجه دا ادب يوه درجه او پايه لري نو پکار دی چې مونږ نې د معيار په جېښت استعمال کړو. د دې نه زما مقصد دا نه دے چې مونږ دې کلاسيکي ادب په هغه طريقه معيار وگرځوؤ په کومه سخته او درشته طريقه چې د اوولسمې او اتلسمې صدۍ انگرېزي نقادانو يوناني او لاطيني کلاسيکي ادب معيار گرځولو او نه زما مقصد دا دے چې مونږ دې دغه کلاسيکي ادب نه د قواعدو او قانونونو د راوېستلو کوشش وکړو. زه دا هم نه وایم چې مونږ دې د طبعزادۍ Originality او تجربو د مخالفت دپاره يا د دې دپاره چې د خپلې زمانې د ادب لارې متعيني کړو. دغه کلاسيکي ادب بې ځايه استعمال کړو.

زما د دې وېنا نه دا نتیجه راوکنېدل چې ګڼی د ماضی
عظیم ترین ادب دې د جدید او د مستقبل د ادب دپاره د
نمونې په طور استعمال کړی شي. زما د هغو دلائلو روح
سره سمون نه خوری چې ما په دې مقاله کې پېش کړی
دی. زما دا دعوی ده چې رښتینې ادب هغه وی چې هغه د
بل ادب نه، نه بلکې د ژوند نه پېدا شوې وی او د ساهو
او د ژوندی ادب دپاره به یوه نمونه هم کافی نه شي. که
یو خوا ته مونږ له د هم عصر ادب په حقله د عوامو او
بې انصافو نقادانو په مبالغه آمېزو بیانونو تکیه نه دی
کول پکار نو بل خوا مونږ له دا هم ګڼل نه دی پکار چې
بس ادب کې چې څه وو هغه وشو او زموږ وخت او وطن
کې به بل ادبی پیغمبر نه پېدا کېږي او د کلاسیکي
شېکارونو نه پس نور ادب پېدا کېدل ناممکن دی. زه چې
دا وایم چې مونږ دا مستند شېکارونه معیار ګرځولې شو
نو زما مقصد فقط او فقط دا ده چې چوونکې د دې
شېکارونو خوبي اوس یو حقیقت شوه ده او ځکه چې د
دوئ عظمت منلې شوه ده. مونږ د دوی د تجزیې نه کم
از کم هغه څیزونه راوکنلې شو چې د ادب د عظمت او
بنکلا اجزا دی. او په دې طریقې حاصل شوه علم هم د
دغه قسم د ادب د څیړلو دپاره په عملی طریقې
استعمالولې شو. داسې مونږ به بیا هغه نکتې ته چې ذکر
نې تېر شو راورسو او هغه دا چې په یو نظم، ډرامه، یا

ناول د محاکمې کولو دپاره یا د دغو څیزونو اصلی خوبي
کتلو دپاره دا ضروری ده چې سره دې د دنیا د بهترینې
شاعري عظیمو ډرامو او ناولونو ژور علم لری. مونږ چې
دا تقابلی مطالعه کوو نو دا هیڅ ضروری نه ده چې مونږ
دې د دې دپاره څه رسمی طریقې اختیار کړو. زموږ ټوله
دلچسپي د تورو په ځانې په روح او مغز کې پکار ده او
مونږ دپاره دا کافی ده چې ځان پرې پوه کړو چې د عظیم
او ښه ادب سره زموږ پېژندګلو به زموږ د ښه او بد
احساس تهږي. د میتھیو ارنلډ د شاعري په سلسله کې
د محک نظریه Touch Stone. هغه نظریه چې د هغې
ماتحت مونږ له د منتخبو شعرونو او جملو په ذریعې په
ادب د وچتې فنکارانه خوبي موجودګی یا غېر موجودګی
څیړل او هره شاعري دغه معیار ته مخامخ کول پکار دی
که هر څو عجیبه عجیبه ښکاری ولې د دې لاندې چې
کوم خیال ده هغه بالکل درست او نتیجه خېز ده د
بنکلا د معیارونو او د قانونونو په حقله مجردې نظریې
زموږ ذوق او خوښو سره بلدولې او زموږ محاکمې د دغو
خوښو د محسوس کولو دپاره روزلې نه شي. بلکې د دې
دپاره پکار دا ده چې مونږ تر څومره حده چې ممکنه وی او
په څومره اخلاص چې ممکنه وی ځان د دنیا د عظیم ادب
سره بلد کړو.

څومره چې د ادب د څیړنې دا مسئله ګرانه ده، او

خومره سطحی طور سره چې مونږ پرې بحث کوو نو د لستونکیو طمع به دا وی چې کم از کم اخر کښې خو به مونږ په څو مثبتو نتیجو ورسو.

یو فرانسېسی نقاد وئیلی دی چې د تنقید رښتینۍ مقصد دا ده چې ادب د دې ظالمانه خیال نه ازاد کړي چې د ذوق په حقله هډو جگړه پیدا کېږي نه. د دې مقصد حصول ډېر ناممکن ښکاري. تنقید سائنس کېده نه شی مونږ دې نه د علم نباتات داسې قسم هیڅکله نه شو جوړول چې د هغې تعلق انساني تخلیق سره وی. مونږ د ارنلډ غنډې څیزونه هغسې لیدل غواړو لکه څنگه چې وی خو دا تشې خبرې دی څیزونه لکه څنگه چې دی هغسې لیدل ناممکن دی. ځکه چې مونږ هر شے په خپل ذهن کښې وینو او ذهنونه او مزاجونه یو شان نه وی. مونږ به خامخا دا څیزونه د خپلو مزاجونو او کردارونو په ماحول کښې وینو. مونږ زیات نه زیات دا کولې شو چې د خپلو ذهنونو نه تعصبات لرې کړو او خپلې همدردۍ، رجحانات او مېلانات سمولې شو او بس. ادب د شخصیت نه پیدا کېږي او شخصیت باندې اثر اچوی او ډېرو موضوعاتو سره په مختلفو صورتونو کښې خپل تعلق څرگندوی. د ادب هډو مقصد دا ده چې همدردی پیدا کړي او جذبات او احساسات راولړزوي. په دې طریقه د ادب تعلق بدلېدونکیو عناصرو سره وی او ځکه د دې رد عمل کښې هم تنوع

پکار ده. مونږ د تنقید نه انفرادی عناصر نه شو وکښلې او مونږ له پکار دی چې هغه فرقونه او اختلافونه قبول کړو چې په یو شهود د ډېرو ذهنونو د کار کولو په نتیجه کښې پیدا کېږي. دا بده خبره نه ده بلکې ښه ده ځکه چې په ادبي تنقید کښې یو بې رنگه شان یو والې او هم اهنګی راتلل ممکن نه دی. ولې هر څو که د دې خبرې د اخري تجزیې په صورت کښې مونږ د ادبي تنقید دپاره بیا خپل ذوق او محاکمې ته پاتې شو خو دا یو ډېر لوټه حقیقت ده چې په دې طریقه مونږ د خپل ذوق روزنه او تربیت کولې شو او د فېصلې قوت د یو نظام لاندې راوستې شو. په دې طریقه مونږ د ادبي څیړنې د مسئلې په سلسله کښې کم از کم یو عملي اصول بیامومو.

که مونږ دا خواش لرو چې خپله ادبی مطالعه د محفوظ کېدو دپاره او ژوند کښې په کار راتللو دپاره استعمال کړو نو دغه عملي اصول یقیني طور سره زمونږ رهنمائی کولې شی.

نُکتي

۱. ذاتی او انفرادی تنقید
۲. د لینګ او اناتول فرانس نظریات
۳. د نقادانو اجماع

د قلندر مومند ريسرچ سپل

له خوا چاپ شوي کتابونه

- رڼايي د قلندر مومند شعري مجموعه
- د تاريخ ژړا (تاريخ گوښي) د مشتاق مجروح يوسفزي
- ميزان د قلندر مومند مقالې
- تنقيد قلندر مومند

داروان کتابونه

- د قلندر مومند کلیات
- د قلندر مومند خطونه
- د صاحبزاده فېضي شاعري
- د پښتو لغت
- په قلندر مومند د زېږ حسرت د پي اېچ ډي مقاله



تنقید

لیک ولیم هنری ہاوسن
ترجمہ قلندر مومند

قلندر مومند

ریسرچ سٹیل



Get more e-books from www.ketabton.com
Ketabton.com: The Digital Library